



د ميوند د تاريخي بري د
يوسلو شلمې كاليزې په وياړ

پښتني قبيلې او روايتي شجرې

www.libtool.com.cn



محمد معصوم هوتک

پښتني قبيلې
او روايتي شجرې

www.libtool.com.cn



ليکوال

محمد معصوم هوتک

۱۳۷۹ ش

د کتاب پېژندنه

پښتني قبيلې او روايتي شجرې	:	نوم
محمد معصوم هوتک	:	ليکوال
د افغانستان د کلتوري وډې ټولنه - جرمني	:	خپرندوی
(۱۷)	:	د خپرونو لړ
۱۰۰۰ ټوکه	:	چاپ شمېر
۱۳۷۹ ل - ۲۰۰۰ ميلادي کال	:	چاپ نېټه

د چاپ ټول حقوق له خپرندويي ټولني سره خوندي دي.

www.libtool.com.cn

بِسْمِ اللَّهِ الرَّحْمَنِ الرَّحِيمِ

www.libtool.com.cn

اهڏاء

زما گرانى مورته

چي ميو يي قلم په گوتو کي

رااينى او بل مي د قيس عبدالرشيد

نوم واردواره ددي له خولي

اورپدلى دى .

دمطالبو فهرست

مخ
الف
يو

عنوان
د ډيپنډونې ټولني يادښت
د سرخبري

لومړی څپرکی

پښتانه څوک دي؟

پښتون - افغان - پټهان

پښتون

افغان

پټهان

دوهم څپرکی

د پښتنواصل ونسب

د پښتنو د بنی اسراییلیت نظریه

مخزن افغانی

قیس څوک؟

د پښتنو د بنی اسراییلیت نظریې کمزوري

د بنی اسراییلیت د نظریې د منځ ته راتگ

دریم څپرکی

روایتی شجرې

شجره څه ته وایي؟

اودل - ابدال - اپتل - هفتل - یفتل

الکو - اراکو - الکوژی - اراکوژی

اخک - اخکزی



۱

۴

۸

۱۴

۱۵

۲۱

۲۴

۳۰

۳۶

۴۴

۴۶

۴۸

مخ	عنوان
۵۰	پربخ - پروت - داسو - اپرېدی
۵۰	ساک - سهاک - ساکزی - اسحاق زی
	www.libtool.com.cn څلرم څپرکی
۵۶	غرزی - غلزی - غلجی - خلجی
۶۱	غلجی څوک دي؟
۶۶	اصل و وصل
۷۰	مورته منسوب قومونه
۷۳	خلجی او غلجی

د خپرنديويې ټولني يادښت

له ډېرو کلونو راهيسې د پښتنو دنسل او دغه راز د پښتني قبيلو د شجرو په اړه د کورنيو او بهرنيو خپرونکو له خوا يو شمېر خپرنې شوې دي. په دغو خپرونو کې، يوه زياته برخه يې تر ډېره ځايه په افسانو او افسانوي ډوله ليکنو پورې اړه لري، يو شمېر يې هم هغه مهمې تاريخي خپرنې دي چې د پښتنو دنسل او دغه راز د پښتني قبيلو په اړه علمي-تاريخي ارزښت لري.

دښاغلي ليکوال محمد معصوم هوتک "پښتني قبيلې او روايتي شجرې" نومی کتاب د همدغې لړۍ يو مهم کتاب دی، چې ددې موضوع په اړه پخوانيو خپرونو ته انتقادي نظر هم لري او په دې هکله يې يو شمېر نوي ټکي رابرسېره کړي او روښانه کړي دي.

"د افغانستان د کلتوري ودې ټولنه" ځان نېکمرغه گڼي چې دغه اثر د چاپ په گانه سينگاروي او د پښتني قبيلو د شجرو په اړه يو علمي اثر خپلو هېوادوالو او ددې موضوع مينه والو ته وړاندې کوي. مور ددغه اثر چاپ په دې اړه يو مهم گام گڼو او له

خپلو درنو څېړونکو څخه هیله لرو چې د همدې
موضوع په اړه نوې علمي څېړنې د خپلو هېوادوالو
مخې ته کسپېږدي.

www.libtool.com.cn

په درناوي
دافغانستان د کلتوري ودې ټولنه
جرمني- دکولن ښار
۲۰۰۰-۹-۲۶ م

د لوی خدای (ج ۱۶) په نامه

يا ايها الناس انما خلقنكم
من ذكر و انثى و جعلنكم
شعوبا و قبائل لتعارفوا
ان اكرمكم عند الله
اتقكم ان الله عليم خبير ۵

د سرخبري

د پښتنو دنسبي شجرو او رواياتو په باب ښه ډېري
څېړني سوي دي . د هروي نعمت الله له مخزن افغاني
رانپولې بيا زما تر دغي ليکنې پوري ټولو ددغي موضوع
پر يوه يا بل اړخ خبري کړي دي . په تېره بيا په دې
وروستيو وختو کې په دې برخه کې ځيني درنې ليکنې هم
سوي دي چې په هغو کې د ارواښاد سرمحقق دوست
شينواري ، استاد محمد انور نوميالي او پوهاند دوکتور
حبيب الله تيري له خوا دليکل سوو رسالو او کتابو يادونه
لازمه ده .

ما د پښتنو د ايتنيکي جوړښت او نسبي شجرو په باب
له اوږدې مودې څېړنه کړې ده چې د « ډېوي » مجلې د
دوهم او دريم کال په گڼو کې خپره سوې هم ده . دغه راز مي

د ښاغلي پوهاند دکتور محمدحسن کاکړ د غـوښتنې له مخې د دغو څېړنو لنډيز ددوی له خوا په نوي تدوين او تاليف سوي کتاب «رڼا او دفاع» کې هم خپور کړ . استاد محمد انور نوميالي د يوه ليک په ترڅ زما دغه څېړنه خوښه کړې وه او راته کښلي يې وه چې «کاشکې موخپلي څېړني سره شريکي کړي وای .» د تېرکال په پای کې زما گران دوست اود پښتو ژبې پياوړي ليکوال ښاغلي زرین انځور راڅخه وغوښتل چې دغه څېړني که د يوه ځانگړي اثر په توگه خپرې سي ، ښه به وي . د چاپ په برخه کې يې ده په جرمني کې دافغانستان دکلتوري ودې د ټولني په نمايندگي خيگر (ټټر) وټکاوه . ما پر خپلو يادابنتو او خپرو سوو ليکنو باندي له سره غور وکړ . ځيني سموني او زياتوني مي پکښې راوستې او په دغه اوسنی بڼه مي سره راغونډي کړې .

درنو لوستونکو ته بايد عرض کړم چې زما دغه ليکنه د پښتنو د نسبي شجرو بشپړه کره کتنه نه ده خود هغې پرلور يو گام دی او يوشمېر کلي نتيجي پر بنا دي . که په دې برخه کې زه پر کږه تللی يم ، هيله لرم چې دوستان خپل نظر راڅخه و نـــــــــــــــه سپموي .

په درناوي

محمد معصوم هوتک

ټورنټو - کاناډا

۲۰ می ۲۰۰۰ م

لومړی څپرکی

پښتانه څوک دي ؟

پښتون - افغان - پټان

الف : پښتون : د نړۍ داو لسو نړۍ په ټولې کې پښتون يو لرغونی قوم دی چې د زمانې ډیرې سړې او تودې پر راغلي دي ، دستر ویرغلګرو تاو اکر نه یې لیدلې او مقابلې یې ورسره کړې دي او تر ډېر سوختو ازموښتونو سر لورې او بریالۍ راوتلې دی له تېروڅه کم شلو کلو راهیسې بیا دا قوم له یوه بنیادي ازموښت سره مخامخ دی چې لا تر اوسه هم پکښې ولاړ دی ، د ښمنانۍ د تاریخ ، ژبې او هويت د پیاوړولو له پاره نا کام تلابونه پیل کړي دي .

له څلورمې هجري پیړۍ را وروسته مورخینو د پښتنو بیان په څرګند ډول کړی چې تفصیل به یې وروسته راسي خو تر میلاد نژدې یو زر و پنځه سوه کاله وړاندې مورخ د هندي آریزو په ویدي سرودونو کې د « پګهک » پر نامه پېښور چې د زیاترو کورنیو او بهرنیو پوهانو په نظر ، دغه کلمه د « پښت » معادله کلمه ده او زیاتره افغاني پوهان د « پښتون » نوم له همدې کلمې څخه راوتلی گڼي .

مشهور یوناني مورخ هیرودتس (۴۸۴ ق م) چې په په حقه سره یې « د تاریخ دیلار » لقب گټلی دی ، ده خا منشیانو د بحث په ترڅ کې د شاوخوا سیمې داوسېدونکو په باب بیان لري او دهغو د مشرانو نومونه

راوړي ، د کور ورو په باره کې يې ډېغېرې . نوموړی ليکي چې « آريان Arians د ميديانو Medes په شان غشي لري . خو نور وسايل يې باختريانو Bactrians ته ورته دي . د کندهاريانو جامې هم د باختريانو په په شان دي » . (۱)
 په دې لړ کې د پکتيس Pactyes يادونه هم کوي او ليکي :
 « پکتيس واسکتونه Cloaks (۲) اغوندي ، محلي لېندي او نېرې له خانو سره گرزوي . (۳) بل ځای د کوچيانو بيان راوړي چې دی ورته Sagartians وايي او ليکي :
 ددوی ژبه پارسيانو ته ورته ده خو وسايل يې تر پارسيانو پکتيسانو ته نژدې دي ، اته زره اسونه لري . (۴)

د هيرودتس Herodots پکتيسان دزياترو مورخينو په اتفاق همدغه نتي « پښتانه » دي . (دتفصيل له پاره اسلامي دايرة المعارف - لومړی ټوک - د « افغان » بحث وگورئ) . دپښتنو اصلي ټاټوبی يوه پراخه سيمه وه چې د ننني افغانستان زياتره برخې او دپاکستان شمال شرقي خواړي پکښې شاملې وې . ددې پراخي اورشو پخوانی نوم « روه » و . دتاريخ فرشته دبيان له مخې « روه » هغو سيموته ويل کېده چې له سواته نيولې د سيوری تر نهاره او له حسن ابدال څخه تر کابل و کندهار پورې غزېدلې وې . رياض المحبت د « روه » پولې له ايلمن (ننی هيلمند) څخه تر قشقر پورې ، له براهوي بلوچستان څخه تر کشمير پورې ښودلې دي . گویا په دې ډول په « روه » کې داصلي افغانستان ټولې سيمې شاملې وې . (۵) له تاريخي اسنادو

فخه داسي نيکاري چي پښتانه د اسلام په اوایلو کي له
ادفیس او هراته نیولې، بیا دغور تر غرو پوري او دغه راز
ه زابلستان ، گندهارا او د ختیخي پښتونخوا په غرنیو
سیمو کي میشته وو او هغه د خوشحال خان خیره « سرچي
سوري گندهار لم یې دمغار کي » و . په پښتو کلاسیک
ب کي د « روه » یادونه ډیره سوري ده . اشرف خان
جړي وايي

قاصدان له روه نه راخي مدت شو

سلام بباد را سوري منت یې تم دی

اظم خان شیدا وایي

په هندي ادا یې وکړي په سا چاري

زه شیدا په زده ساده دروه افغان یم

په معاصرو غیرپښتنو مورخینو کي ارواښاد میر محمد
دین فرهنگ دخپل کتاب (افغانستان درینج قرن اخیر)
ل ټوک په دریم باب کي د (افغان ، پښتون و پتهان)
نامه لاندې یو لړ مطالب راغونډه کړي دي چي زیاتره
عمونه یې سر نه سره خوري . دی لیکي : « کلمات پښتو
نتون که افغانها بر زبان و قوم خود اطلاق میکنند تا سده
یهم تنها در محاورهٔ زبانی بین مردم معمول بود و در آثار
ی به نظر نرسیده است » تر دغه عبارت یو لس کرښي
سته لیکي « ... وهرسه کلمه (افغان ، پښتون و پتهان
هوتک) از سده شانزدهم به بعد در کتابت راه یافته و در
نی واحد به کاررفته است » او تردی بیان اینه وښت

کرنبي وروسته بيا ليکي «اکثر مورخان ، محل رهائش نخستين پشتونها را کوههای سليمان و سرزمينهای مجاور آن در غرب رودخانه سند شمرده اند که در آنجا به علت دشوارگذاري بودن اراضي و نظام قبیله ای ، به شکل منزوی و نیمه مستقل زندگی میکردند . ازنجاست که درنشته های دوره اسلامی تا هجوم مغولان بجز اشارات مختصر ... تفصیل بیشتری درباره چگونگی زندگی ایشان به نظر نمی خورد اولین شرح تفصیلی راجع به ایشان (پشترنها - م هوتک) در خارج آن خطه در تاریخنامه هرات سیف بن محمد هروری آمده است که دراولیل سده چهاردهم میلادی تالیف شده است » (پر کلماتو تاکید زما دی - هوتک)

یوخای تر اورلسمي پهړي پوري « پشتر و پشتون » یوازي دخلکو په ژبنیو محاورو کي معمولي کلمي بولي او بل خای بيا پخپله ددغو کلمو لیکل سړي مثالونه تر خپل دمختي حکم درې پهړی وړاندي وړکوي . زه نه پوهېږم چي دغه تناقض باید څه راز تعبیر سي ؟

ب : افغان : پښتانه په مجموع کي نورو اقوامو د « افغان » په نامه بللي دي . دوی خپل خاتونه پښتانه او خپله ژبه پښتو بولي . دافغان کلمې په باب پوهانو بېلابېل نظرونه وړکوي دي . ځينو د مهاباراته اسواکا Asvaka ته نژدې بللي ده . اسواکا د گندهارا سيمي ته منسوبه کلمه ده چي د آس د سپرليو معنا وړکوي . ځينو د سانسکریت له اسواغانه څخه راپيداسوي کلمه گنلي ده چي معنا يې د

سورليو پاتلسوني (سوزمين سوران) دی . په دې ډول وینوچي افغان هم دخلکو او هم د سيمي نوم دی . (۶)
 ځيني څېړونکي بيا د ايران د نقش رستم په کتبه کې د راغلي (ابگان) يا (اوگان) له پاره « افغان » ډېر بڼه معادل بولي . (۷) داسې نظر هم سته چې اغوان په ارمني ژبه کې د غرو اوسېدونکو ته ويل کېده او د انوم پښتنو ته د ارمني گاونډيانو له خوا ورکړه سوری دی . (۸) البته په ارمني ژبه کې اغوان دغرو اوسېدونکو ته وايي خو داچې د انوم دې په خاص ډول د افغانانو له پاره استعمال سوری وي ، نوره څېړنه غواړي . (دزيات تفصيل له پاره وگورئ : پښتانه - د پوهاند دوكتور حبيب الله تيری اثر - ۵۳ - ۵۴ مخونه) .

په اسلامي عصر کې به حدودالعالم لومړنی کتاب وي چې د افغان نوم يې ياد کړی دی (۳۷۲ ق) داروايناد علامه حبيبي په قول د حدودالعالم مولف « په هغه ځای کې چې دپښتونخوا بڼارونه لکه گردېز ، لغمان او نور ذکر کوي ، په سول او بټيهار نومو ځايو کې دافغانانو استوگنه بڼي او داسې ښکاري چې پښتانه په ښارو کې هم اوسېده او مشهور وو . » (۹) تر دې يادوني وروسته نو دعلامه ابوررحمان البيروني په گلدون د غزنوي دورې دڅيړنو ليکوالو او شاعرانو په آثارو کې دافغان او افغانانو بيانونه موندلای سو . د غزنوي د دربار شاعر فرخي له نن څخه څه دپاسه زر کاله مخکې ويلي دي :

بگونه شل افغانغانيان دويږه وتيز

چودسته بسته بهم تيرهای بي سوفار

فردوسی په شنهامه کي زابل ته نزدې د « دشت خرگاه »
 د اوسېدونکو په باب ډيرې خبرې لري چې تفصيل به يې
 وروسته ولولئ . دی وايي :

چنين گفتم دهقان دانش پسرزه

مراين داستان را زيبشين گروه

که نزديک زابل به سه روزه راه

يکي کوه بد ، سرکشیده به ماه

بيک سوی او دشت خرگاه بود

دگر دشت زی هندوان راه بود

نشسته دران دشت بسيارکوچ

زاوغان ولاچين وکورد و بلوچ

تردي راوروسته نو د سيفی هروی تاريخنامه (تاليف

۷۱۸ - ۷۲۱ هجري) هغه اثر دی چې د « افغانان » او

« افغانستان » نومونه يې په پېڅر راوړي دي . نوموړي

مولف د هغه وخت د « افغانستان ټول غيربښتانه وگوي لا

هم « افغانان » بللي دي . (۱۰)

دروېښاني غورځنگ ستر مخالف اخوند دروېږه

ننگرهار ي په مخزن الاسلام کي د « افغان » او حتی

افغانستان يادونه کوي ده . دده خپله وينا داسي ده :

الحاصل هرکه ميخواهد خود را از بلای هر دو جهان

نگهدارود را سلام ثابت باشند و در کفر نه افتند ، از پيران

این زمانه احتراز بکنند و مرید نشوند و الا همچنان احوال
 اورا پیش خواهد آمد چنانکه دیده می شود درین ایام
 اکثر هر که از افغانستان و بلایی که درآمده است ازبیری و
 مریدی درآمده است « (۱۱)

دبیتو ژبی پخوانیو شاعرانو هم د « افغان » نوم پخپل
 کلام کې راوړی دی . خوشحال خټک وایي :

دافغان پسه ننگ مي وتوله توره
 تنگیالی د زمانې خوشحال خټک يم

رحمان بابا وایي :

چې کشوردافغان معطر شي
 دهریت مصرع مي زلفي دخریان کړي
 کاظم خان شیدا وایي :

په هندي ادا يې وکړې په ما چاري
 زه شیدا په زړه ساده دروه افغان يم

دشلمې پیړۍ په سر کې د افغان نوم له افغاني ملت
 سره د مینې او په افغانیت باندې د ویاړلو یوه نڅمه سوره .
 زیاترو منورینو له خپلو نومونو سره د « افغان » لقب هم
 کښی . دې نامه نور نور یوازې د پښتو تمثیل نه کاوه ،
 بلکې د هر افغاني تبعه له پاره کارېدله .

له څه مودې راهیسې په خارج کې ځینې افغاني
 نشرات د ایرانیانو په پیروي د « افغانستانې » بېخونده او
 مضره کلمه کاروي چې په هیڅ صورت د افغانیت مفهوم نه
 افاده کوي . زما په فکر ددغې کلمې رواج به د افغانیت

ویاړلي صفت ته زیانمن تمام سي .

لکه مخکي چي مي وويل د افغان نوم پښتنو ته نورو
 وړکړی دی خو وروسته يې دپښتنو ليکوالو او شاعرانو په
 ليکنه او کلام کي رواج موندلی دی . (په نوی کي نور
 قومونه هم سته چي دبل چا له خوا ورکړه سوی نوم يې تر
 خپل نامه ډیر عام سوی وي . ويل کيږي چي المانيانو ته د
 « جرمن » نوم د سلتیانو له خوا ورکړه سوی دی او ددوی تر
 خپل نامه « دويچن » ډیر عام اوتاريخي سو) . (۱۲) خو
 پښتنو خانو ته تل پښتون ويلي دی او له پښتونولي څخه يې
 دخپل ژوندله پاره د يوه ویاړلي اجتماعي قانون په توگه کار
 اخيستی دی او اخلي يې .

ج : پتههان : پښتنوته د « پتههان » لقب هم ورکړه
 سوی دی . دالقب دهند په پراخه سيمه کي منځ ته راغلی او
 پسي عام سوی دی . تر ايجاد وروسته يې د ريښي
 معلومولو له پاره راز راز توجيها ت سوي دي . په مخزن
 افغاني او له هغه وروسته په ځينو هغو آثارو کي چي د
 مخزن اغېزه پر پرته ده ، پتههان د « بطان » اويستی شکل
 بلل سوی دی او پر زيات سوي دي چي دالقب د آنحضرت
 صلی الله عليه وسلم له خوا قيس عبدالرشيد ته ورکړه سوی
 دی . بطان يې د بېوی د ملا تير بللی دی . (۱۳) دځينو
 په نظر د پتههان د نامه ريښه په هند کي دپښتنو له لومړني
 ټاټوبي سره ټولې ده . فرشته ليکي پښتانه چي د غور له
 غرونو څخه دهند سيموته ولېږدېدل ، دبهار ايالت په

پټنه کې يې واړول . هنديانو په پټنه کې دهغوی دمېشته کېدو له امله هغوی پټهانان ويل . (۱۴) مشهور ناروژنی ختيځ پوره مارگنسترن په پټهان کې د « پټنه - پټهان » رېښه دخپله بولي . (۱۵) دپټهان ترجمه چې هر راز وي ، زما دخپلې موضوع نه ده خو دونه ويلای سم چې دانوم په هند کې ايجاد سوی دی او دپټنو آثارو ته يې لار کې ده . حقيقت دادی چې پټنورن ، افغان ، پټهان ديور نوم درې نومونه دي . شاعر وايي :

اسمانه ټپه يې واوړه په وازکومې درته وایم
 افغان پټنورن پټان دی پرمفهوم يوره نامه ده
 بناسيت حسن ښکلا ټوله دمېني تعابیر دي
 توپیر دی دالفاظر مسمی ټسوله يوره ده

د : پټنو : د پټنورن په « پټنو » ده . لکه د افغان نوم چې د غيرپټنوله خوا دي قوم ته ورکړه سوی دی ، دغه راز غيرپټنه اقوام پټنو ژبې ته « افغاني » وايي . دانوم همدا اوس د تاجکو ، هزاره وو ، اوزبکو او نور سره ورونيو قومونو په عوامو کې دپټنو له پاره کارېږي . په پټنو ادبياتو کې د پټنو له پاره د افغاني نوم راوړلو ډېرې پخوانۍ بېلگې سته . درويښاني افکارو مبلغ شاعر دولت لوانی وايي :

افغاني لفظ مشکل و لوست کوښښ نه شه
 ورتسه وشوه کننده ديارلس حسرفونه
 له افغاني لفظ خخه يې مراد پټنو ژبه ده . د نړۍ

دزیاترو پوهانو په عقیده ، پښتو یوه سوچه آریایي ژبه ده چې د هندواروپایي ژبو دکورنۍ د هندواریایي خانګې د اوستا په بناخ پوري تړلې ده . دېتي خزاني دروایت له مخې یې د ادبي آثارو څرکونه د هجرت په دوهمه پېړۍ کې لیدلای سو .

اوس پښتو ژبه د یوه ژوندي قوم ژبه ده چې دنړي او معاصر ادب ټولو اصنافو ته یې په خپله لمن کې ځای ورکړی دی او دچا خبره « دسیالانو سیاله ژبه ده » .

په دې شپو ورځو کې د ځینو کسانو له خولې اورو چې د دملګرو ملتو په کومه څېړنه کې ویل سوي چې په یویشتمه پېړۍ کې د نړۍ ځینې ژبې له منځه تلونکې دي او پښتو هم پکښې شامله ده . ماته داڅېره معلومه نه ده چې د ملګروملتو ددغې څېړنې د لیکوال استناد به پر کومو دلایلو ولاړ و . ترکومه ځایه چې د ژبو د مرګ و ژوند مساله ده نو دا یوه نوې څېړنه ده . په نړۍ کې مور لکه د ژبو زیږېدل چې لیدلای دي دغه راز مو د ژبوموینه هم لیدلای ده . خو دپښتو ژبې د مرګ له پاره زه هیڅ راز توجیهي دلایل نه وینم . په دې ژبه باندي د څلېریشتمو میلیونوپه شاوخوا کې وګړي څېړي کوي . د نړۍ دتقریبا ټولو ادبي ژانرونو بېلګې په پښتو کې موندلای سو او له نړیوال ادبي بهر سره ددې ژبې د اوږه پراوړه یون شاهد یو . که څوک راپي چې دا یون سوکه دی ، وي به . خوهدا سوکه یون ددې حقیقت ښکارندوی دی چې پښتو ژبه پخپل ذات کې

له دغه یون سره دنگ ورتیا لري . پاته سوره د ژبي د بدلون و بشپړتیا و تکامل خبره . دا حقیقت باید مورد و منبرچي تنی پښتو د روښاني عصر له پښتو سره هم د شکل له مخي او هم د محتوی له رويه توپیر لري . د راتلونکو پېړیو پښتو به په هغه صورت کي چي پخپله پښتانه د مرگي له خوږه راورښي سي ، تر تنی پښتو ډیره بډایه او مستکامله وي . خودا کار باید د ژبي د مورني په توگه تعبیر نه سي . د پښو ژوند ډینستانه له ژوند سره تړلی دی . که پښتون ژوندی و دا به هم ژوندی وي . (۱۶)

دلووموي څيړکي لمنليکونه

- (۱) دهيرودتس تاريخ - اووم فصل - ۶۶ گڼه - ۴۹۳ مخ - انگرېزي ژباړه . دا يادانستونه پياوړي موخ پوهاند دوکتور محمد حسن کاکړ رالپهري دي چي مننه ورڅخه کوم .
- (۲) کلاکس Cloaks يو ډول بې لستونو جامې دي چي اړتې غاړي لري او ماډ واسکت ، ورته مناسبه ژباړه ويلله .
- (۳) هماغه اثر - اووم فصل - ۶۷ گڼه - ۴۹۳ مخ .
- (۴) هماغه اثر - اووم فصل - ۸۵ گڼه - ۴۹۷ مخ .
- (۵) کاکړ - پوهاند ډاکټر محمد حسن - افغان ، افغانستان و افغانها وتشکيل دولت درهندوستان ، فارس و افغانستان - ۱۳ مخ - پېښور - ۱۹۸۸ م .
- (۶) هماغه اثر - ۱۶ - ۱۷ مخونه .
- (۷) تيری - پوهاند دوکتور جيب الله - پښتانه - ۵۲ مخ - پېښور - ۱۹۹۹ مارچ .
- (۸) کاکړ - پوهاند ډاکټر محمد حسن - افغان - ۱۵ مخ .
- (۹) حبيبي - پوهاند عبدالحمی - دپښتو ادبياتو تاريخ - دوهم ټوک - ۱۵ مخ - کابل - ۱۳۴۲ ش .
- (۱۰) تيری - پوهاند دوکتور جيب الله - پښتانه - ۵۷ مخ -
- (۱۱) اخوند درويزه - مخزن الاسلام - ۲۰۷ مخ - دهلی - ۱۳۰۰ ق
- (۱۲) نوميالی - محمد انور - دپښتنو ټولنيز تاريخ مبادی - ۳۳ مخ - مسکو - ۱۹۹۷ م .

(۱۳) دامطلب په خلاصه الانساب ، تواريخ خورشيد جهان ، پښتانه دتاريخ په رڼا کښي او ځينو نورو کتابو کي راغلي دي .

(۱۴) ظفر کاکاخېل - پښتانه دتاريخ په رڼا کښي - ۱۰۴ مخ - پېښور .

(۱۵) تاريخ تلفظ صرف پښتو - ددوکتور روان فرهادي ترجمه - د استاد عبدالحی جښي له تعليقاتو سره - لومړی ټوک - ۲۱۱ مخ - کابل - ۱۹۷۷ م .

(۱۶) په کوټه بلوچستان کي پسه ۱۹۹۱ م کال د پښتو د عالمي کانفرنس « جود سړی و او تر څلورپښتو ژباڼي مقالې پکښي لوستل سوي دي . دغونډي دمقالو مجموعه چاپ سوي هم ده چي ښه د خوند مطالب پکښي دي . ددغي غونډي يوه برخه وال په خپله مقاله کي غوښتي دي ښايسته کړي چي پښتو ژبه نوره ژوندی، نسبي پاتېدلای او هر وروږ به مري ! دا خو د ليکوال نظر و چي د احترام وړ دي خو ساتنه د حيرانتيا ځای دادی چي د « کانفرنس » په پای کي ددغه « دلغراشه » مضمون ليکوال ته انعام هم ورکړه سو !

دوهم څپرکی

د پښتنو اصل و نسب

د پښتنو د دیني اسرائیلیت نظریه :

لکه د پښتنو د نامه په برخه کې چې د پوهانو نظرونه بېلابېل دي ، دغه راز د پښتنو اصل و نسب په باب هم راز راز خبرې سوي دي . چا دیني اسرائیلو دورکو قبیلو بقایا بللي ، چا قبطیان ، چا ارمنیان ، چا پیا تاتار او ځینو نورڅه گڼلي دي . لیکلي اسناد ښيي چې دې موضوع ته دلومړي ځل له پاره د زرمي هجري پېړۍ په شاوخوا کې منظم کار پیل سوی دی . دمغول جهانگیر د دربارمنشي خواجه نعمت الله هروي نوروزي د نواب خانجهان خان لودي په سپارښتنه او دسمانا دحاکم هیت ځستان په مرسته د « مخزن افغاني » په نامه یو کتاب په ۱۰۲۰ هجري قمري کې وکیښ . په دې کتاب کې د پښتنو اصل و نسب په باب مفصله څېړنه سوي ده او د پښتنو قبیلو د روایتي شجرو چارپورنه ترتیب سوي دي او په دې برخه کې شفاهي روایتونه په لیکلي توگه ثبت سوي دي . دمخه تر دې چې د پښتنو د اصل و نسب په باب د مخزن افغاني روایتونه بیان کوم

ساته دا غوره ايسې چې دغه كتاب او مولف يې د زړو
لوستونكو ته وروپېژنم .

مخزن افغاني

دنورزی نعمت الله هروي په قلم په ۱۰۲۰ هـ ق كال كېښل
سوي دي نعمت الله دخواجه حبيب الله هروي زوی دي وايي
چې خواجه حبيب الله هروي ډاکړياچا (جلالدين محمد اکبر)
له درباريانو څخه و او ۳۵ کاله يې په شاهي محکمه کې
خدمت کړی دی . ډاکتر محمد بشير حسين ډاکړنামي په
احواله ليکي چې داسی هماغه حاجي حبيب الله کاشي دی
چې ډاکړيه درباريانو کې منلی شخص و. له اکبر سره په يوه
تجارتی هيات کې گواته هم تللی و . کله چې اکبر په ۹۹۱ هـ
ق کې دخيخو خوراکی موادو د بېود جگړوالي په
خاطر يو لړ تدبيرونه ونيول هماغه حبيب الله يې پرېوره
(شکره) باندې دنگران په توگه ودراره (۱). حبيب الله
ډاکړنামي له قوله په ۱۰۰۳ هجري قمري کال په اکره کې
مړسوی دی .

دنورزی نعمت الله دژوند په باب چې څه مواد په لاس کې
لروغه زياتره دده دمخزن افغاني له سرزري اوستن څخه په
لاس راغلي دي اوله هغه څخه څرگند يږي چې نوموړي په
اکره يادهندوستان په کوم بل ښار کې زېږيدلي دي .
دورکتوب دزده کړي په باب يې په څه نه يو خبر خوددومره
پوهيږو چې په ۹۹۳ هـ ق کې د عبدالرحيم خان خانان دکتب
خانې ناظم و . خان خانان عبدالرحيم دجلالدين اکبرسپه

سالارو . کله چي تراکبر وروسته شهزاده سليم د (جهانگیر) په نامه پر تخت کښېښوست (۱۰۱۴ هـ ق) نعمت الله يې د منشي په توگه وټاکه . يوولس کاله يې خدمت وکړ او وروسته يې د خانجهان لودي ملازمت ته ملاوتپوله . خانجهان ورباندې د پښتانه وروړ په توگه ډېر باور درلود . نعمت الله له خانجهان لودي سره په هغه سفرکي ملگری و چې په ۱۰۱۸ هـ ق کال يې د مرهته وو دارامولو په خاطر دکن ته کړی و . په دې سفرکي نعمت الله له يوېل درانه پښتون هېبت خان کاکړ سره پېژندلې دي . د همدغه هېبت خان کاکړ پېژندگلوي او مرسته وه چې نورزی نعمت الله يې دمخزن افغاني پر کښلو بريالی کړ . هېبت خان کاکړ د خانجهان لودي نژدې ملگری و او د هغه د ژوند ډېر حالات ورته څرگندوو . ده له نعمت الله نورزی سره د پښتنو د ژوند وژواک ، اصل و نسب په معلوماتو لوري ډېره مرسته وکړه او ويل کيږي چې دمخزن افغاني په پای کي چې د هېبت خان کاکړ د پلارونیکه حالات بيان سوي دي هغه دده په خپل قلم پرزيات سوي دي . بايد وويل سي چې دمخزن په کښلوکي تر ټولو زيات د خانجهان لودي هڅونه اوتشويق ډېر اغېزمن واوڅيني څېړونکي ددې کتاب د ليکلواصلي مشوق خانجهان بولي . (۲)

نعمت الله هروي نورزی د فارسي ژبي شاعر هم و . د دېوران څرک يې نشته خو په مخزن افغاني کي يې يوډوړه شمېره راغلي دي . دغه راز په مخزن افغاني کي د پښتو شعرو شته والی ددې خبري دليل کيدای سي چې

نعمت الله په پښتورڼه پوهېدی که څه هم په هندوستان کې زېږېدلې اولوی سوتې و خو خپله مورنۍ ڼه یې زده وه .

مخزن افغاني يوه ديباچه او مقدمه لري ورپسې په اووه بابو اوڅانگه کې کتاب پای ته رسېږي هرياب اوڅانگه يې بيا پر پيلو فصلونو ويشلې ده . د کتاب دخاتمي په درو فصلونو کې يې دسوه بنو . بيترو او غرضيتو په قبيلو کې د مشهورو صوفيانو حالات راوړي دي . کتاب په لوی سر کې د پښتنو اصل ونسب څيړي . (دابرخه يې اوس د انساب پوهانو په نزد د منلورنه ده ځکه پښتانه يې اسرايل ته منسوبوي ؟) بيا د لوديانو او سوريانو حالات بيانوي او ورپسې د خانجهان لودي د ژوند کارنامې ليکي . که تر دې خبرې ورتېر سوچي د پښتو د اصل ونسب په باب يې ناسم اوله څانگه جوړسوی نظر ونه راوړي دي نور نو مخزن افغاني په هند کې د پښتوستانه ورو په باب ډېر گټور اثر دی .

ددې کتاب څيښې خانگي تياوي به دنور موروي اثر دادود رڼا وړونکي له خولې دلته را نقل کړو . تر ټولو لومړي ښېگڼه يې داده چې مصنف د پښتو د حسب ونسب شجرې د لومړي ځل له پاره راغوښتي کړي دي چې د تاريخ په کوم بل کتاب کې په دومره تفصيل نه دي بيان سوي .

د خانجهان لودی د حالاتو او فتوحاتو بيان يې ډېر مستند او د بېلځو وړ دی ځکه د کتاب ليکونکي ډېر گورنه اوبه ډېر وکارونو کې دهغه ملگري و .

دسوري شير شاه دسترو کارنامو بيان که څه هم په

«تاریخ شیرشاهی، او» واقعات مشتاقی، کی راغلی، دی مگر دمخزن افغاني معلومات بایدیوداسی اضافت ویولویچی دهغه په مرسته موردهشیرشاه ستر شخصیت نورهم ښه تری پیژندلای سو . په دې برخه کې یې معلومات ثقه اوستندوي.

ددې کتاب یوه بله څانگهکوتیالاداده چي دلودیانو اوسوریانو د زمانې بیان یې له عقله لیري نکلواو افغانوڅخه راییل کړی دی .

د کتاب په خاتمه کې چي د پښتونستانه وو اودخدای د دوستانو کوم معلومات راغونډسوي دي ځیني داسي کسان موندلای سو چي په نورو ماخذونو کې یې څرک نه لرو .

تر مخزن افغاني وړاندي موز پر همدې موضوع باندې په دغه کم او کیف کوم منظم اثر نه لرو . د پوهاند دوکتور حبیب الله تیری په قول د ابوالفضل «آیین اکبري» تر ټولو پخوانی لیکلی سند دی چي د پښتنو د سترو قبایلو یادونه یې کېږي ده (۳) آیین اکبري په ۱۵۹۷ - ۱۵۹۸ کلونو کې لیکل سوی دی . نوموړی پوهاند په دې باب داخوند دروېزه ننګرهارې د تذکره الاشرار والاشرار روایت هم رانقلوي . ماته د تذکره الاشرار او مخزن افغاني لیکني همزولي ښکاري او داسي مي لاهم په زده کې راگرزي چي د اخصوند دروېزه ماخذ دي د نعمت الله هروي اثر وي . (والله اعلم) د نعمت الله هروي زیار په خپل وخت کې یو نویب (ابتکار) دی او دمولف او

همکارانو هغه يې د ستاينې وړ ده .

د مخزن افغاني د روايت له مخې پښتانه بني اسرائيل دي او په بني اسرائيلو کې د ساول (طالوت) له نسله گڼل سوي دي . ساول د حضرت يعقوب (ع) په دوولسو زامنو کې د ابن يعين له اولادې څخه و . وايي ساول دحضرت اسماعيل (ع) په زمانه کې د بني اسرائيلو پاچا و . دوه زامن يې وړ چې (ارميا) و (برخيا) نوميدل لورېي دحضرت داود مېرمن وه برخيا د حضرت داودوزېراو ارميايي سپه سالارودارميازوی افغغه نوميدئ چې دحضرت سليمان سپه سالارواودبرخيادوزی نوم اصف وچې دوزارت منصب يې درلود . افغغه ته خدای څلوربښت زامن ورکړل اواصف ته ائلس . دحضرت سليمان دوفات پروخت ددې ورونيو (افغغه – اصف) له اولاده دومره پياوړي قبيله جوړه سوه چې په ټولنيي اسرائيلو کې يې ساری نه و .

وايي چې بني اسرائيلودحضرت سليمان تروفات وروسته دخدای نافرمانی ته ملاوتوله ، خدای دبايل پاچا (بخت نصر) پرمسلط کواو د بني اسرائيلو څخې قبيلې حجاز ته اوڅينې غوړته مهاجري سوي حجاز ته ددها جريزيي اسرائيلو وروستی مشر خالد بن ولید دی چې دڅينويښتنومورنی نيکه بلل سوی دی . اودغوردبني اسرائيلوماخرسوی قيس دی .

دمخزن افغاني دغه روايت دټولو هغو آثارو له پاره

ديوه قوري ماخذ حيثيت لري چې په دې برخه کې ليکل

سوي دي . تاريخ مرصع ، خلاصه الانساب ، صولت افغاني ، شوکت افغاني ، توزک افغاني ، تواريخ خورشيد جهان ، دښتنتو تاريخ او نورو دمخزن افغاني محتويات اخيستي دي . دغه راز يو شمېر لويديځو مولفينو هم دمخزن افغاني پر روايت تکیه کوي اومنلي يې دي . په غربي څېړونکو کې د ښکالو ايشيتيک ټولني مشر سر ويليام جونز William Jones ، الکساندر برنس Alexander Burnes ، ويليام مورکرافټ William Moorcroft ، چارلس مېسن Charles Masson ، جورج روز G.H.Rose ، والتر بيليو H.W.Bellew او هنري جورج راورټي H. G. Raverty د پښتنو دښي اسراييليت دنظريې پلويان دي او په دري کې جورج روز ددغي نظريې دخورا جدي مدافعينو څخه دی . (دده دحکمونو په باب به وروسته وروغږيو) په مقابل کې مستوارټ الفسټن Mountstuart Elphinston ، جان ملکم John Malcolm او برنارډ ډورن Bernard Dorn يې بيا کلک مخالفين دي او پښتانه اريايان بولي (ددغو څېړونکو د نظرياتو له پاره دښاغلي پوهاند دوکتور جيب الله تيري ددرانه اثر « پښتانه ، لوستل له لوستونکو سره فوق العاده مرسته کوي) .

په پښتنو ليکوالو کې ښاغلی خان روشن خان ددغي نظريې په ملاتړ ډېر څه ليکلي دي . په دې برخه دده د مشهور اثر اردو نوم (تذکره — پتهانون کی اصليت اور انکی تاريخ) دی .

ددغني نظري له مخي د حضرت محمد (ص) په ژوند كې حضرت خالد ابن وليد (رض) خپل هغه تربرونه چي په غور كې اوسېدل ، داسلام دين ته راوبلل . دغور پښتنو د قيس په مشري يو وفد (جرگه) مديني منوري ته وليږه . دغه وفد هوري د اسلام مقدس دين ومانه او په ايمان مشرف سول . آنحضرت (ص) پر قيس باندي د عبدالرشيد نوم كښېنوو . قيس عبدالرشيد دمكي دفتح په غزا كې برخه واخيسته او د خپلوجنگي كارنامو په وجه يې د « بطلان » لقب وگاټه . حضرت خالد خپله لور يې بس ساره ور په نكاح كړه . قيس له خپلو يارانو سره غورته ستون سو او داسلام د دين تبليغ يې پيل كړ . په ۴۰ ق يا ۴۱ ق كې مړ سو . دهمدي نظري اغېزه دملاعبدالباقې افغان كندهاري په دې لاندې بيتونوكې ليدل كيږي .

پتان قيس عبدالرشيد زموږ بابانو مني دري
دوحدت پياله يې نوش كړه له مشركه شوراپري
زه دده تر لېوچسارېسم دحبيب خپه يې هج كړ
اولاده يې بهره مندسوه داباور دين يې پوچ كړ
(عذيب الواجبات - پنجم مخ - ۱۴۰۸ هـ ق) (۵ الف)

قيس خورك و ؟

د مخزن افغاني دليكني له مخي او په پښتنو كې د يړي مساطي عنقي له رويه ، قيس د اسلام دمقدس دين د يعث پر وخت دغور دپښتنو مشر و . د اسلام ترمنلو اوله آنحضرت (ص) سره تر مشرف كېدلو وروسته يې نوم

عبدالرشید سو داڅکه چې وايي « قيس » عبراني نوم و .
 مرگ يې په ۴۰ يا ۴۱ ق کي واقع دی . د ارواښاد دوست
 محمد کامل او فاضل استاد پوهاند عبدالشکور رشاد د
 څېړنو له مخې د قيس په نامه يو صحابي هم سته . خو
 داچې دغه قيس دې هماغه وي چې د جوردوسي افسانوي
 روايت له مخې دې د غور د پښتنو په نمايندگي مديني
 منورې ته تللي و او هورې يې د اسلام دين منلی و ، بيا
 وروسته بېرته غورته ستون سوي او درې زامن (بېټ ،
 سوه بن او غرغښت) ځني پاته وو ، هغه مسايل دي چې
 دثبوت دلايل يې کافي نه دي . علامه عبدالحی جيبی
 ليکي « کيس پښتو کلمه ده ... ملایانو دغه نوم معرب
 (قيس) کړاوپه مخزن افغاني کي يې دعربيت افسانې
 و تراشل سوې چې دغه قيس عبدالرشید دخالد له خپلوانو
 څخه و او د حضرت رسول (ص) په حضور مشرف سوئ و
 مگر داافسانه حقيقت نه لري او نه په اسلامي تاريخ او سير
 ياداهاديو په کتابو کي دقيس عبدالرشید نوم راغلی دی
 اونه په بل قديم کتاب کي داافسانه سته اونه قديم سند لري
 . د حضرت رسول (ص) دژوندون ټول وقايع او هغه
 وفود چې له نورو هيوادونو څخه ددوی مبارک حضور ته
 راغلي وه ، ټول وقايع يې دسير او مغازی او فتوح په کتابو
 کي منضبط دي خوداقيس بالکل نسته . نو داويلای سو
 چې دا کيسه فقط دزرم هجري کال په حدودو کي پيدا سوې
 او تاريخي اصالت نه لري . « (۴ ب)

دمخزن له روایت سره سم د قیس دري زامن (سوه بن ،
بیت او غرغیت) پاته سول چې اوسني پیتانه دهمدغو
دورتر اولاده ده . خوشحال خان خټک وايي :

پیتون په اصل کې سوه بني دي
ياغمو رغیت دی یا بیتی دي
لودي غلجي دي دبیتی له لوره
په سوه بن پوري بیا کړلایي دي

دا د هغې نظريې لنډيز چې په مخزن کې ثبت سوی
دی او ورسته یې پلویان او مخالفین پیدا کړل او تر ننسې
په پوره پوره د یوې مسلطې او منل سوي نظريې په توگه
وچلېده . پلویانو یې پیتو ژبه د عبراني ژبې یو اونیستی شکل
وباله او سامي ژبه یې وگڼله . ددې نظريې له مخې پیتانه
پنځو نیکو نرتو ته رسېږي دسوه بن ، غرغیت اریبې او لاددي ته
(اصلي افغانه) او (متوزیو او کولانیو) ته (اصلي افغانه)
وايي . دنولسمې میلادي پېړۍ په اوله نیمایي کې اروپایي
پوهانو د پیتو د بڼې اسراېلیت نظریه تریو بڼې اوڅېړنې
لاندې ونیوله او تر اوردو ژبنيو تارخي اوانتنيکي
څېړنو وروسته دې نتجې ته ورسېدل چې د پیتو د بڼې
اسراېلیت نظریه پر پاڅه علمي تادا و ولاړه نظریه نه ده او
افسانوي اړخ یې له ورايه څرگند دی . البته د تاریخ په څینو
پیاوړو کې به د سامي اقوامو څینې افراد او گروپونه له
پیتو سره یوځای سوي او پکښې منحل سوي دي (اوسني
سادات او ترهغو وړاندي مثالونه) خو حقیقت دای چې نه

پښتانه سامي قوم دی اونه پښتو سامي ژبه ده . (تفصیل
 یې وروسته راځي) .

د پښتنو دیني اسرایلیلیت د نظريې کمزوري اړخونه او تناقضات

پښتنو محققینو ددې نظريې دشنلو او څېړلو په نیامت
 د تورات (۵) دروايتونو پر بنا اوږدې څېړني کړي دي او په
 نتیجه کې څرگنده سوي ده چې :

— دساول (طالوت) په زامنو کې د ارمیا په نامه هېڅوک
 نسته او زوی یې « افغنه » یو خیالي موجود دی . دظفر
 کاکاڅېل دوینا له مخې خو د افغنه نوم په ټول تورات کې نه
 دی موندل سوی . (۶)

— دساول په زامنو کې دبرکیا په نامه یو تن سته چې زوی یې
 آصف دی خوداچې نوموړی دي دحضرت سلیمان (ع) په
 وخت کې وزیر مقرر سوی وي ، په تورات کې هېڅ راز اشاره
 نسته . فاضل استاد پوهاند عبدالشکور رشاد د (الدرس
 التام فی التاريخ العام) په حواله لیکي « دشاول (طالوت)
 دپاچا کېدلو کال ۱۰۹۲ ق م اودمرگ کال یې ۱۰۵۶ ق م
 ښودل سوی دی اوترشاول وروسته حضرت داود (ع) دیني
 اسرایلو مشورتاکه سو اوترخلوبښت کاله واکمنی وروسته په
 ۱۰۱۶ ق م ومو دورستنی لیکني په روڼا کې هم د
 درایت په حکم دمغزن افغاني دالیکنه زړه ته نه لوپړي چې .
 وايي (برخیا او ارمیا دساول دوه پس مرگي زامن وو او
 دهغو زامن آصف او افغنه دحضرت داود وزیر او سپه سالار

سول (داغکه چي که موزد بر خیا او ارمیا زوکړه په ۱۰۵۶ ق م یا ۱۰۵۵ ق م کې فرض کړو نوره هغه زوامنو (آصف او افغنه) زوکړه که دېلرو په شل کلنۍ کې پېښه سوي وي نو آصف او افغنه باید په ۱۰۳۵ ق م یا ۱۰۳۶ ق م زوکړي او تر شل کلنۍ په کم عمر کې د حضرت داود غونډي برميالي پیاچا له خوا دوزارت منصب دغه آصف او دسپه سالاری منصب افغنه ته ورکول له عقل وعادته ليري ټيکاري» (۷)

- حضرت خالد بن وليد يو پياوړی صحابي و او په اسلامي تاريخو کې يې دژوند حالات پوره بيان سوي دي مگر دده دهغه دعوت بيان هيڅ نه سو موندلای چي دغورښتنو ته دي يې ورکوی وي او گویا هغوی يې داسلام دين منلو ته رابللي وي . او که فرض محال دغه روايت ومنوهم ، بياهم دخالد بن وليد په برخه کې دپښتنو دينی اسراييليت دظريعي دجوړونکو څخه غلطې پېښه سوي ده او هغه داچي ددوی په نظر خالد بن وليد دامويانو په وخت کې دکابل والي و ، دحجاج بن يوسف له خوا چي دامويانو مشهور ظالم حکمران و ، مرکزته وغوښت سو . خالد دحجاج له بيري مرکزته نه ولاړ ، په پښتنو ننوت ، له هغوسره يې څښي وکړه او اوسني خالدي پښتانه چي ځيني کسان وانسبت وېنځگښو ، ته کوي ، دده اولاده ده . دفاضل استاد رشاددڅيړنو له مخي بايد وويل سي چي دکابل والي خالد بن وليد نه بلکي خالد بن عبدالله القسري و . دغه خالد ديزيد لمسی د عبدالله زوی و چي دعربو په بجيله قبيله کې

د قسر بن عبقر له اولادې څخه و او ددغه نسبت په واسطه يې خالد بن عبدالله القسري بولي . په داسې حال کې چې دمخزن دروايت خالد نومی د وليد مخزومی زوی اولقب يې سيف الله و . ده دکابل دوالي په توگه وظيفه نه لرله . دپښتنو د بڼې اسراييليت د نظريې نه جوړوونکو څخه دا دوه خالد نامي سره گډه سوي دي . (۸)

- د بڼې اسراييليت نظريه راته وايي چې قيس پر څلوردهشم پښت القنه بن ارميا ته او پر اووه دهرشم پښت ساول ته رسېږي (۹) که اوستي پښتانه يوازې دافغنه له نسله وي نو تر قيس پوري ددغو ۳۴ پښتو اولاده څه سول ؟ هغوی خوږه هم پښتانه يا پښتو ته نزدې قبيلې وې . هرو تراوسه پوري په کرم تاريخ کې دهغوی داوولادې په باب څه نه دي لوستي . له قيس څخه تر نن پوري د ډېرو دقيقو شجرو له مخې ۲۶ پښته ټاکل سوي دي . په ۲۶ پښته کې په ميليونونو انسانان منځ ته راغلل ، په ۳۴ پښته کې خوږه هرومرو تر دې زيات وای . دا په ميليونونو انسانان چيري تري تم سول ؟

- دانحضرت صلعم حضور ته که دغور دپښتنو له خوايو هيات دخضرت خالد بن وليد «رض» په تشويق تللی هم وي اومشري يې قيس عبدالرشيد پرغاړه هم وي نو ددغه هيات ، وفديا جگرگي دنوروغرو اولادونه څه سول ؟ داهيات خودغور دپښتنويه نمايندگي تللی وچي تر راستنېدلو دروسته يې دغور په پښتنو کې داسلام د دين تبليغ ته ملاتړي وه . نويا ددغو پښتنو اولادڅه سول ؟ دې پوښتنو

ته هم چا جواب نه دی موندلی .

— دافغنه له زمانې څخه بیا دحضرت رسول (ص) تر هجرته (۶۲۱ م) پوري نژدې شپاړس سوه کاله تیر سوي دي . په دې اوږده موده کې به دافغنه له زوزانو څخه څومره پراخ اولس جوړسوی وي او دا اولس څویه هم دپښتنو تربرونه ور . دا اولس څه سو ؟ ددې پوښتني جواب هم نسته — قیس په یوه روایت په ۴۰ ق (تاریخ سلطانی) او په بل روایت په ۴۲ ق کې مړ سوی دی . دمړینې پر وخت یې عمر ۸۷ کاله و (پښتانه دتاریخ په رڼا کښی) . وایي چې دایمان تر راوړلو وروسته یې دحضرت خالد له لور (یې یې سارا) سره واده وکړ . واده یې باید د ۷ - ۱۰ ق کلونو تر منځ سوی وي او دواده پر وخت یې عمر باید د ۵۷ - ۶۰ کلو تر منځ وي . په پښتنو کې مسلط دود داسې دی چې دقوم سرداران او خانزاده گان په کم عمر (په اوله ځوانې کې) واده کوي . قیس به هم له یې یې سارا سره تر واده دمخه بله ښځه یا ښځې کوي وي ځکه دسرداری په حالت کې هغه هم بیادپښتنو د سرداری په حالت کې دیوسر دار له پاره تر ۶۰ کالو پوري مجرد پاته کېدل له عرف و عاداته لیرې څیره ده . نوله دې بلې ښځې یا ښځو څخه پیلېسوي او لاده څه سوه ؟ او که پښتانه یوازي دې یې سارا اولاد وي ، نو بیا موره ولې ځینو پښتنو ته خالدې پښتانه وایو ؟ دیورتني استدلال له مخې خو ټول پښتانه باید دمور له خوا حضرت خالد ته ورسیږي . داپوښتني هم ټولې یې جوابه پاته

دي .

— دپښتو ژبې په باب علمي څېړنو داخبره ثابته كړې ده چې پښتو سامی الاصله ژبه نه ده او لكه وړاندي چې مي وويل دا ژبه دهندو اروپايي ژبو په كورنۍ اړه لري . دا څرنگه كېدای شي چې ژبه دې اريايي وي او قوم دې بيا بنسټ اسرائيل (۱۰)

— دپښتو د بنسټی اسرائیلیت په باب د لويديځو مورفینو ادعاگانې هم جدي تناقضات لري . ما وړاندي داخبره كړې ده چې په لويديځو مورفینو كې جورج روز ددغي نظريې له كلكو پلويانو څخه دی . تاسي دده هغو خبرو ته څير سئ چې ښاغلي پوهاند دوكتور حبيب الله تېري د خپل نوي كتاب « پښتانه » په ۱۲ مخ كې راوړې دي . دی وايي : « روز په پای كې د ژبې خبره يادوي (مراد يې دوركو سوو يهودو قبایلو ژبه ده . م . هوتك) او وايي داڅه عجيبه خبره نه ده چې پښتو دي خپله اصلي عبراني ژبه بايللي وي . ځكه دی وايي كله چې ديوه ولس يو څو قبيلې له خپل ملك او خلكو نه جلا او په يوه بل ملك كې ديوه غښتلي او گڼ ولس په منځ كې مېشتې شي ، هلته نو بيا داڅه د تعجب خبره نه ده چې دغه قبيلې خپله ژبه بيا بايللي » (پر كلماتو تاكيد زما دی م . هوتك) تېری صاحب دهمدغه جورج روز له خولې ليكي : « داسراييلو لس قبيلې په نهايت كې افغانستان ته تللي او پښتانه دهندغو لسو قبيلو اولاده ده . »

يو ځای پښتانه د همدغو لسو قبيلو اولاده « گني او بل ځای وايي چي » يو څو قبيلې له خپل ملك او خلكو نه جلا او په يوه بل ملك كې د يوه غښتلي او گڼ ولس په منځ كې مېشتې سوي ... » (تاكيد زما دی م . هوتك) .

كه پښتانه د همدغو لسو قبيلو اولاده « وي نو بيا » دغه غښتلی او گڼ ولس « څوك وو ؟ چي » دغو لسو قبيلو « پكې خپله عبري ژبه بايلوده او اوس په پښتو گپهزي . ددغه ولس ژبه خوزه هروررو پښتو وه . آيا دا حكم پر دغه حقيقت باندي اعتراف نه دی چي ددغو لسو قبيلو تر ورگېدو دمخه دلته يوگڼ او غښتلی ولس وار ژبه يې پښتو وه .

پورهپېرو چي ددې نظريې جوړونكي په مغولي واكمنۍ كې اوسېدل . ددې واكمنۍ په حدودو (هند) كې تر پښتون د (افغان) كلمه ډېره سروجه وه . ددغه وخت دپښتو په نزد هم دافغان نوم تر پښتون لرغونې ښكارېده . ځكه يې نو دساول په كورنۍ كې دارميا او افغنه افسانه جوړه كړه . كه دوی ته دامعلومه راي چي پښتون - پكتهون نوم تر افغان لرغونې دی ، هيڅكله به يې د ارميا پر زوی د افغنه نوم نه راي ايښی بلكې پښتون ته ورته نوم به يې ورته تراشلی وای .

www.libfoo.com

دیني اسراييليت د نظريې د منع ته راتګ عوامل
 د پښتنو د اصل ونسب او د هغو د قبيلوي شجرې کتابي ثبت په
 ۱۰۲۰ ق کې سوی دی او په دې کال نورزي نعمت الله هروي
 د « مخزن افغاني » په نوم کتاب وکښ . دا وخت مغول
 جهانګير پر تخت ناست دی . نعمت الله هروي د خانجهان
 لودي ملازم و او کتاب يې د همدې خانجهان په تشويق
 کښلی دی (تفصيل يې مخکې بيان سوی دی) د حيات
 افغاني ليکوال ډيپټي محمد حيات خان د مخزن افغاني په
 حواله کاپي چې خانجهان لــرودي د افغانانو (پښتنو)
 د « سلسله نسب » د معلومولو له پاره خپل ملازمان (قطب
 خان ، سروست خان ابدال ، همزه خان توخي ، عمرخان
 کاکړ ، ظريف خان يوسفزی) افغانستان ته ولېږل . هغوی
 د نسب د اسلسله له ساوله رانيولي بيا ترقيس عبدالرشيد
 پوري نوم په نوم په مفصله توګه ليکلي راوړه (۱۱) د حيات
 افغاني مولف د دغې نښانې په باب خپل ترديد په واضحو
 ټکو بيان کړی دی او پوښتي چې د ساؤل له مړينې څخه دوه
 نيم زره کاله وروسته به آیا دا ممکنه وي چې د دومره
 اوږدې زمانې مفصله نښانه دي سينه پر سينه په سمه توګه
 رارسېدلي وي ؟ جواب يې ده منفي ورکوی دی . نوموړی
 مولف وايي د مخزن افغاني هغه قلمي نسخه چې ده ترې
 استفاده کړې د کابل د يوې معتبرې کورنۍ له کتب خانې
 څخه ورته غلام حسين عليزي ورلېږولي وه . په دغه نسخه
 کې د کتاب د تصنيف علت داراز بيان سوی دی . د جهانګير

دربارته دایران یو ایلیچي راغی او د پښتنو دنسب رښه یې له دیبانو (دېوانو) سره تړلې وپیل او حواله یې پر یوه معتبر کتاب ورکړه . پر خانبهجان لودي باندې داخبره درنه تسامه سوه دخپلو ملازمانو یوه جرگه یې چې نومونه یې رواندي بیان سول ، دپښتونخوا بېلابېلو برخوته ولپېل او دغه نسبنامه او دپښتنو دبنی اسرایلیت نظریه یې بیان کړه . په دې وخت کې د پښتنوله لاسه پاچهي وتلې ده . نه هغه پخوانی برم ورباته دی او نه مقام . دمقولو په دربار کې پاته پیتانه هم په بېلابېلو ډولونو سره تر روحې شکنجې لاندې دي . په دغسې حالت کې چې دخپل اصل ونسب په باب دا راز له سپکاوی ډک ترجیحات اوري ، څرگنده خبره ده چې دزغملو توان یې نه سي لرلای . دپاچهي داعادي له پاره خوږې دتورې کسې نه محسوساوه او خپلو هلرخلو ته یې امید لاره خړه اصل ونسب دسپکاوی چاره ورته درنه تمامېده . په دغه راز یوه فضا کې دقیس عبدالرشید سره دتولرو پښتنو دتولرو افسانه میدان ته سوه . دا افسانوي نظریه هسې دعادي خلکو له خوا وضع سوي هم نوده . ډیر دقت پکښې سوي دی . زیار ایستل سوي چې افسانوي روایتونه دهغې عینې زمینې له مخې چې تفهیل به یې وروسته راسی ، لږڅه منطقي او واقعي رنگ ورکړه سي او دهغه وخت دمسلط تفکر پر اساس باید دپښتنو داصل ونسب سلسله د حضرت نوح (ع) دريو زامنو (حام — سام — یافث) ته ورسول سي . باید وویل سي چې دريو تنو د

انسانتي ٽوليود رسولو عنعنه بوازي په پښتنو پوري منحصره نه ده . په شهنامه کي راغلي دي چي فریدون هم درې زامن (سلم ، تور او ایرج) درلودل او جهان يې پر دريو برخو ووېشه ، هر زوی ته يې يوه برخه ورکړه . دتاریخ پلار هيرودوت له خولي روايت دی چي داروپا په پراخه ناستوگنه سيمه کي چي واردياره يوسړی پيدا سو ، تارژستانوس نومېدی او درې زامن يې پيدا سول (لېپوختانیس ، اړپوختانیس او کولاختانیس) . داوستا دروايتو له مخي زردشت هم درې زامن درلودل (ايست واستره ، اووه تن نره ، هوره چيتره) . چي بيرته خپل اصلي مطلب ته راوگرزم ، د پښتنو دساميت دنظريي د منځ ته راتگ پر وخت په هندوستان کي د پښتنو اړيکي له دوو قوتونوسره وي . مغول او هندوان . دظفرکاکاخپل په عقیده مغولو او هندوانو دخپل نسب لړۍ خام او يافت ته رسول . پښتنو له مغولوسره سياسي رقابت درلود او له هندوانو سره مذهبي دښمني . ددې له پاره چي له دوی دواړو سره يې اړيکي شلولی او خپل خط يې بېل کړی وي ، ځکه يې نورخپله شجره سام ته ورسوله . دې کارووي گټي ورته وکړي . يو يې د خپلي مذهبي عقيدې د تسکين له پاره خانونه له هندوانو رابېل کړل او عربو ته يې چي ددوی په نظر ډېر مقدس وو ، ورسول اوېل يې له خپلو سياسي سيالانو سره دمخالفت له پاره تيوريک تاداو جوړ کړ . ددې له پاره چي خپلو شجرو ته يې علمي او منطقي رنگ ورکړی وي ، نو يې

د سارول په زوزاتو کې د افغنه په نامه يوشخص وړ زيات کې
او پښتانه يې ورسره وتول .

د دوهم څپرکي لمنليکونه

- (۱) مخزن افغانی - اردو ژباړه (اردو ژباړونکی یې
 ډاکټر محمد بشير حسين دی) - د سرزري ۱۳ مخ .
 ۱۹۷۸ م .
- (۲) محمد حيات خان - حيات افغاني - پښتو ژباړه -
 لومړی ټوک - ۱۷۰ مخ - کابل -
- (۳) ټوی - پوهاند دوکتور حبيب الله - پښتانه - ۲ مخ .
- (۴ الف) دا بيت ما څه د پاسه څلور پښت کاله مخکي د
 لومړي ځل له پاره له خپلي مور څخه اورېدلی و .
- (۴ ب) حبيبي - عبدالحی - د پښتو ادبياتو تاريخ - دوهم
 ټوک - ۱۰۲ - ۱۰۳ مخونه
- (۵) تورات چي په لغت کي قانون ته وايي ، دهغه اسماني
 کتاب نوم دی چي پر حضرت موسی (ع) نازل سوئ او له
 هغو څلورو کتابونو څخه دی چي مسلمانانو ايمان پر راوړی
 دی . په قرآن مجيد کي د تورات پر نامه ډېر پېښېږو .
- عیسویان د مقدس کتاب لومړیو پنځو برخو ته تورات وايي .
 دا پنځه برخي يې په انگرېزي کي Pentateuch بولي چي په
 فارسي متنونو کي ورته « خسه موسی » ويل سوي دي .
- (۶) ظفر کاکا خېل - سيد بهادر شاه - پښتانه د تاريخ په
 رڼاکښي - ۳۵ مخ - پېښور .
- (۷) محمد حيات خان - حيات افغاني - پښتو ژباړه -

- دریم ټوک - تعلیقات - با میخ - کابل - ۱۳۷۰ ش
- (۸) همغه اثر - همغه ټوک - تعلیقات - میخ میخ
- (۹) پښتانه د تاریخ په رڼا کښی - ۲۵ میخ - پښتور .
- (۱۰) ځینی کسان وایی دا خبره ممکنه ده چې قوم دي بی اسرائیل وي او ژبه دي هندواروپایی . ډه مثال کي یی د Yeddish ژبه راوړي . دا ژبه دهندواروپایی ژبو په جرمانیک ښاخ پورې تړل سوي او یوه ډېره نوي جوړه سوي ژبه ده چې Early Germans او Hebrew یو مخلوط دی . دا ژبه گویا د عبراني ژبي یوه نوي راپیدا سوي لهجه ده . نن ورځ ان دایتالیا ، ترکیې ، هسپانیا ، شمالي افریقا او امریکا یو زیات شمیر یهودان خو لا پرې پرهیږي هم نه . (وگورئ Morris N. Kertzers What is a Jew? - لیکنه - ۱۹۷۰ م
- میخ - څلرم چاپ - متحده ایالتونه - ۱۹۷۸ م
- (۱۲) خیل - هارون - آفریده های مهاجر علامه حبیبی - ۱۲۹ - ۱۳۸ مخونه - کابل - ۱۳۶۷ ش
- (۱۳) حیات افغانی - پښتو ژباړه - لومړی ټوک - ۱۷۰ مخ .

دریم څپرکی

روایتی شجرې

شجره څه نه وایي ؟

شجره یا په دقیقه توګه (نسبي شجره) چې ځیني پښتانه یې د لهجوي خانګوتیاوو له مخې (سجره) بولي ، یوه عربي کلمه ده او معنا یې درخته (ونه) ده . په انساب————سوګي شجره هغې جنیتیکي نقشي Genealogical Chart ته ویل کېږي چې د کورنۍ دغړو تر منځ د ویني ډګورن تسلسل پکښې بیان سوی وي . دغې نقشي ته په انګرېزي Family Tree وایي . استاد محمد انور نومیالي د شجرې تعریف داسې بیان کوی دی : « نسبي شجره هغه څرګندونه ده چې دیو چا یا د یوې ټولۍ دمنل

سوي مېدې په باره کي ویله کېږي . » (۱)
 دنړۍ دزیاترو ملتونو افراد دخپلو کورنیو چارټونوپه ثبتولو سره غواړي خپله ایتنیکي لړوتیا یا اشرافیت ثابت کوي د امریکا دمتحده ایالتونو زیاتره مخوري کورنی

چي غواړي خپله خانداني لورټيا او اوصالت ونيسي نو خپلي نسبي اړيکي هغو مسافرو ته رسوي چي په ۱۹۴۰ کال د Mayflower په بېړۍ کي امريکا ته راغلي وو . (۲) اروپايي اشراف ددي له پاره چي خانداني امتيازونه ترلاسه کوي ، زيارياسي خپل خانزونه لرغونو اتلانو ، حتی پخپل زغم خدايانو ته ورسوي . د عيسويانو په مقدس کتاب Old Testament کي هم د آدم ، نوح او ابراهيم (ع) شجري راغلي دي .

پښتانه دخپلو نسبي شجرو خوندي کول دخپل قوم او قبيلې يو منلي دود گڼي او زده کول يې پر خان لازم بولي . دوي ته دخپل قوم وگدۍ د سوچه توب مساله زيات اهميت لري . کله چي د قوم سوچه توب تثبيت سو ، بيا يې نور په کلي او ولس کي حيثيت ، وقار او ټولنيز موقف ډېر دروند وي . سراولف کيرود د الفنسټون له خـمولي ليکي « ... قبيلوي شجري زيات ارزښت لري او ټول وپشونه او قبيلوي داخلي حکومتونه پر همدې باندې متکي دي . » بل ځای ورپسې زياتوي « ... پښتنو ته شجره د ژوندانه ساه ده او نوره بڼيايي دپايي اړول وي . » دوي دخپل پلار ونيکه نومونه او دخپل قومي تسلسل روايتونه ، په سينو کي ساتي او هغوی چي بيا په ليک لوست پوهيږي ، په ليکلي توگه يې خوندي کوي . دکورنۍ شجري معمولا پر اوږدو طرصار ډوله کاغذي تراړ باندې ليکلي وي د نسبي شجرو د ليکلي ثبت دود زياتره په اشرافي کورنيو کي باب

(رواج) دی . ښاري پښتنواو تعلیم یافته قشردا دود تر ډېري اندازي خوشي کړی دی . خوپه هیوادکي د تېرو دوو لسيزو تراچیدی د پښتنو یو لوی جمعیت دنوی پر پنځو لویو وچو سره تیت کړ او په نویو مېنو کي دهغوی ټولنیز دریخ تر گواښ لاندې راغی نو دنسبي اصالت موژواندې عنعنه یې بیرته راژوندی کړه .

هغسې چې د پښتنو د بني اسراييليت نظريه دلوموي ځل له پاره په مخزن افغاني کي په مفصله توگه ثبت سوه ، دغه راز دهغوی دنسبي شجره لومړنی مفصل ثبت هم په دغه کتاب کي وارداره پيل سو . مخزن افغاني د پښتنوله عمومي عنعنوي روايت سره سم ټولي پښتني قبيلې او قومونه د بيټ ، سره بن او غرغښت له لاري قيس عبدالرشيد ته رسولې دي او لکه وړاندې چې وويل سول قيس دانلام داويلو دزمانې سړی ښوول سوی دی اودا لاهم وايي چې صحابي و . زماپه فکر که د قيس نيکه صحابي توب ثابت هم وي ، بياهم دا درې پښتې دده زامن نسبي کېدلاى او تر اسلامى عصر ډېر وړاندې نومونه دي . که دا درې پښتې مور دقيس زامن وگڼو نوژوندزمانه به يې دلومړۍ هجري پېړۍ شاوخوا وي يعنې په دغه وخت کي بايد پښتانه د ټولنيز جوړښت له مخي دافرادو يا کورنيو په حالت کي وي او دقوم يا قبيلې سطحې ته بايد ډېر وروسته رسېدلي وي . پر دې خبره خو تقريبا اتفاق سته چې په دوو ، درو پېړيو کي له يوه فردهڅخه دزرگونو يا لکونو کسانو

زيربېدل د عقل و عادت پر خلاف حکم دی . خو تاريخ مورخه وايي چي د پښتنو د دغو درو نيکونو تر زمانې دوي دري سدلې وروسته پښتانه د يوه داسې جنګي ځواک په توګه مثل سوري دي چي ستر واکمنان حساب ورباندي کوي . په دې برخه کې به بده نه وي چي دا څو بېلګې ولولئ :

- وايي چي سبکتګين (د ۳۶۶ ق شاورخوا) دخپل جنګي ځواک د پياوړتيا او دخپلې پاچهۍ د ټينګښت له پاره له پښتنو سره څښيني وکړه او د زابل ، (زاول) د پښتنو د يوه مشر لور يې خان ته وغوښته . ارواښاد علامه جيبې لېکي چي « چون سبکتګين داماد افغانان شد ، تمام افغانان در لشکر او ميچنگيدند . » (۳) داسي يو ځواک چي سبکتګين غونډي برميالی پاچا دي يې په زومواله پياوړي کيږي ، بايد د شمير په لحاظ هم زيات او موثر وي . خود روايتي شجرو له مخي په دغه وخت کې نه دايداليانو مورث اعلي (ملک اولد) زيريدلي و اونه د غلجيو د موجود اعلي بولګه وه ؛ چي دا پښتانه به نو څوک وو ؟ دايداليانو د مشر نيکه ملک اولد د ژوند زمانه د ۴۴۰ ه ق حدود ټاکل سوي دي او په همدې اساس بايد د غلجيو د مشر نيکه زمانه هم د ۴۰۰ ق حدود وي) د تيري پوښتني ځواک دادی چي د سبکتګين څښيان د همدغو اوسنيو پښتنو اولاد و خو روايتي شجرو او د هغو پر اساس د قومونو د موجودانو د ژوند د زمانو ټاکلي ټاکلو مورخ ناسمي لاري ته رهنمايي کړي يو .

— دروايتي شجرو له مخي د بېټ نيکه دلور يې يې متو دوه

زامن وو چي غلجی او ابراهيم (مشهور په لودي) سومېدل او د بېټ زمانه بايد دوهمي هجري پېړۍ شاوخوا وي ځكه وايي پلار يې قيس عبدالرشيد په ۴۰ - ۴۱ ق كې مړ دی او بېټ هم معمر سړی معرفي سړی دی . دلودي او غلجی زېږېده هم بايد د دوهمي هجري پېړۍ حدود ومنو (كه څه هم روايتي شجره په كتابو كې لودي د خپل ترېور ابدال يا اولد همزوی ښوول سړی دی او دابدال د ژوند زمانه يې د ۴۴۰ ق ټاكلې ده) خو په حيرانتيا سره وينو چي دهمدي لودي اولاد د خپل موجد تر زېږېدو په يوه حساب يو نيم سل كاله وروسته او په بل حساب اويا كاله دمخه دشمبر او قوت په لحاظ دومره پياوړي كېږي چي په ملتان كې پوره نيمه پېړۍ پاچهي كوي داسي پاچهي چي حدود يې شمالا او جنوبا له لغمانه ترملتانه وو . وايي ملتان په هغه وخت د يوه ښار نوم نه و بلكي يوې پراخي سيمي ته ويل كېده ، دومره پراخه سيمه چي يوسلو شل زره كلي يې درلود (۴) ددې پاچهي بنسټ اېښوونكی حميد لودي و چي له سبكتگين سره يې د دوستۍ تړون درلود او سبكتگين يې پاچهي په رسميت پېژندلې وه (۵)

دنسب پوهني پوهانو يوه پېړۍ د دريو نسلونو له پاره ټاكلې ده او يوه نيمه پېړۍ له نيکه څخه تر كودي پوري زمانه نيسي يعني پنځه نسله . په پنځه نسله كې انساني زېږېدنه دومره نسي ډېرېدلای چي له خپل ټاټوبي (كسي غر) څخه په زرگونو ميله ليري (ملتان) كې دي ديوي

دري پاچهی بنسټ کښيږدي ، داسې پاچهي د سلطان محمد غزنوي د لښکر په مخ کې خنډ وي او سلطان مجبور ږي هغه په زياته قوه له منځه يوسي (۴۰۱ ق)

— غوري پاچا علاءالدين (مشهور په جهانسوز) پر غزنوي دولت باندې په ۵۴۵ — ۵۴۶ ق کې بری وموند ، او دبست و تخارستان تر فتح کول وروسته له سلجوقي سلطان سنجر سره وښيست . خلک خنډي خواتوري سوي وو ځکه يې له لښکرو څخه شپږ زره تنه غلجي و تورک سلطان سنجر ته تسليم سول . (۶) که د غلجي د ژوند زمانه لکه څرنگه چې د روايتي شجره څيړونکو ټاکلې ده ، څلور سوه هجري قمرې ومنو نو دلته بيا هم د تولد و تناسل له ناممکن ډبرښت سره مخامخ کيږو . په يو سل و پنځوس کاله کې له يوه فرد (غلجي) څخه دومره اولاده منځ ته راغله چې يوازې درې زره تنه ځوانان يې سلطان سنجر ته تعليم سول . ددې ځوانانو کورنۍ (مور و پلار ، خويندې و ورڼه) چې پر زيات کې ، څېره لکه زونته رسيږي . عقل دوهمه زياته زيږيدنه په يوه لنډه زمانه کې نه سي منلای .

— په روايتي شجره کې متوزي او کرلاني پښتانه (وصلي افغانه) بلل سوي دي . د اصل و وصل څېره بيه وروسته وڅيړو ، څوکه د اصل و وصل (جز و کل) مفهوم په پام کې ونيسو نو بايد اصلي قومونه تر وصلي د شمېر له مخې زيات وي . مگر اوسنی شمېرني مود ته برعکس معلومات راگوي . د پښتو د قبيلوي ترکيب په باب نسبتا جامع

خپږنه په يوه کتاب کي سوې ده چي د (پښتني قبيلې) په نامه د پښتو خپږنو د نړيوال مرکز له خوا په ۱۳۷۰ ش کال په کابل کي خپور سوې دى . په دې کتاب کي د پښتنو قومونو په باره کي تفصيلي خبري سوي دي ، تريوې اندازي يې د ۱۱ وړو احصائيې ورکړي دي او داوسېدنو ځاى ځايگى يې بشپړول سوې دى . ما چي دا قومونه وشمېرل نتيجه يې په لاندې ډول راووتل :

سوه بني (اصلي) = ۶۱ لوى قومونه
 غرغښتي (اصلي) = ۱۶ لوى قومونه
 متوزي (وصلي) = ۷۱ لوى قومونه
 کرلاني (وصلي) = ۲۹ لوى قومونه

ارواښاد سرمحقق دوست شينوارى په مخزن افغاني کي ټولي درج سوي قبيلې (۳۹۵) او په هغو کي يې سوه بني (۱۰۵) ، بيټني (۲۵) ، متوزي (۵۲) او کرلاني (۱۲۰) شمېرلي دي . (۷) په دې ډول وينو چي د وصلي شمېر تر اصلي واوښت . دا کار خو له ناممکناتو څخه نه دى ، خو عادت و درايټ يې نه سي منلای .

د روايتي شجرو په عنقنه کي اساسي تهروته داده چي هلته د پښتني ټولني د جوړښت واحدونه د افرادو په توگه منل سوي دي په داسي حال کي چي دا واحدونه افراد نه بلکي دافرادو لويي لويي ټولې دي . ابدال ، غلجى ، وردک ، خاشى ، منگل ، اخک ، سليمان ... اونور د افرادو نومونه نه دي بلکي د لويو لويو ټوليو نومونه دي . استاد

نوميالی ليکي : « دپښتنو ايتنيکي مجتمع ديو بشپړ اورگانيزم په توگه تش د منفردو وگړو مجموعه نه ده بلکي يو اجتماعي - اقتصادي سيستم دی چې دماډاي او معنوي عناصرو له تاريخي ترکيبه څخه د اوردې زمانې په دوران کې دتشکل او تکامل پر لارښاندي منځ ته راغلی دی . ددې اورگانيزم واحدونه وگړي نه دي بلکي لويې قبيلې يا ټپي دي چې دهرې يوي تشکل او تکامل دخورا ډبر وخت مولود دی » (۸)

پوهاند دوکتور حبيبيالله تړی ليکي چې « ... په پخوانو تاريخونو او آثارو کې رښتيا هم ډبر زيات داسي خيالي او جعلي روايتونه او خام مطالب راغلي دي چې يو يې هم داصولي کړه کتنې او منطقي استدلال تاب نه لري . يو مثال د پښتنويه باره کې د افغنه اوقيص عبدالرشيد افسانه اودهغې په اساس باندې دپښتوننسب جوړه شوي شجره ده ، چې هم د منطقي پخواني او ځيني اوسني تاريخونه پرې ډک دي ، او هم په پښتنو کې له ډبر پخوانه په شفاهي ډول رايجه شوي ده . خوکه دا او داسې ډبرجوړد پخوانو تاريخونو او آثارو مطالب د اصولي اجتماعي او تاريخي کړه کتنې د معيارونوپه اساس وڅپړل شي نو يقين دی چې افسانوي اړخ به يې په واقعي اړخ دومره غالب شي چې داټول روايت به باډيوسي . » (۹)

سر ارف کيرو وايي « ددې کيسې خيالي اړخ پوره څرگند سو . حتی د قيس او دده دملگرو نکل هم د

ځينو باوري اسلامي منابعو له خوا رد سوی دی . مشهور
 سیاح البیرونی او درباري العتبي (Alutabi) دواړه د
 محمود غزنوي د یوولسمي پېړۍ د زمانې خلک دي او د
 قیس نکل ردوي . د دوی لیکنې نښې چې له قیس څخه
 څلور پېړۍ وروسته دکابل ولایت لاسلمان شوی نه و .
 نوموړي زیاتوي « ... له دغو کیسو څخه د دهلي د څراغ
 د تیلو نوي څي . د دربار افغانانو خپلي شجرې بیانولې او
 خان ته یې کړیدت ورکاوه حال داچې پښتو یې نه وه زده او
 په پارسي به غږېدل . دوي دمغول پاچا د خوشالی او
 خندولو لپاره هر څه وبل » (۱۰)

اوس به دپورتني حقیقت په پام کي نیولو سره د
 پښتون قوم یو شمېر سترې څانگې دمستندو تاریخي پېښو
 په روڼا کي وڅېړو او وپه گورو چې ددغو څانگو څرک د
 راوستي شجرو پر خلاف تر اسلامي عصر ډېر وړاندې
 موندلای سو .

اودل - ابدال - ایتل - هفتل - یفتل

ابدالیان د پښتنو یوه مشهوره قبیله ده دافغانستان په تاریخ
 کي ددغي قبیلې رول ډېر زیات دی . دې قبیلې دمعاصر
 افغانستان دجوړېدوله وخته د دوه نیم سوو کالو په اوږدو
 کي واکمني کوي چې په هیواد کي دټولو میشته وو پښتنو
 او غیرپښتنو له خوا منله سوې هم وه . دروسانو غیرمستقیم
 او مستقیم تیري د دوي واکمني پای ته ورسوله . ددغي
 قبیلې زیاتره مشاهیر د افغانانو او ټولو پښتونکو ملي

ویاړونه دي . دابداليانو دنامه رېښه هغو سپین پوستي اریایي قبیلې ته رسیږي چې په تاریخ کې یې د اپتل Apsial یا هفتل په نامه پیژنو . اریایان دغو اریایي هیتالیانو ته سپین هونان وایي . د(هون ، هان) اویتی شکل اوس په پښتو کې (خان) دی چې ځینې پښتانه یې د (خون) په بڼه هم تلفظ کوي . د (ه) او (خ) ذواښتون نور مثالونه هم سته . د (خوارزم) پخوانی ثبت د (هوارزم) په شکل هم ابدال سوی دی . عربو دي قبیلو ته امله [وپله . تاریخي څیړني ښيي چې دغه سپین پوستي اریایان د اوسني افغانستان سیمو ته تر راتگ وروسته ددې ځای له لرغونو قبايلو (پککټ ، پښت) سره گډه سوي دي . دهفتالیانو ژبه چې هر څه وه خو له پکتهانو سره له گډون وروسته یې ژبه یومخیزه (پښتو) سوي ده . د اپتل قبیلې د ۴۰۰ م) په شاوخوا کې په باخترا او تخارستان کې یو پیاروی دولت جوړ کړ ، له ساسانیانو سره یې جگړې وکړې او کتیبې یې دکندهارپه شمال او ارزگان کې موندل سوي دي . (۱۱) دروايتي شجروله مخي د ابدالسمير پښتنو نيکه (ابدال) نومېدی او په اسلامي عصر کې پیدا سوي دی . د ترين زوی ، د شرفخون لمسی ، د سوره بن کوسي او د قيس عبدالرشيد کوردی و . د ژوند زمانه یې ۴۰ هـ ق شاوخوا ټاکل سوي ده . داسلامي دورې دغه ابدال نيکه که چېرې عيني موجودیت هم ولري نو به د لرغونو اپتالیانو له زوزاتروڅخه یو متاخر سوی وي . ځکه ابدالي قبیلې د اسلام

دېمین دین تر بعثت څه دپاسه دوه سوه کاله وړاندې پیاوړی دولت درلود . مور د روایتې شجرې په گرافیکه نخشه کې پر ډبرو داسې نومونو پېښېږو چې له پوښتنو خالي نه دي . حضرت بېبې نیکه په هیڅ ډول هغه بیټنی نه دي چې قوم یې په نامه سته . د پټې خزانې باباهوتک د هوتک قبیلې پر متاخر شخص دی او په هیڅ راز یې باید هغه منبع ونه بولو چې د هوتکو پراخ قوم ورته منسوب دی .

ابدالیانو ته د (دراني) لقب لوی احمدشاه بابا ورکړی دی . تر احمدشاهي عصر وړاندې یې ټولو منابعو نوم ابدالي یا اودالي راوړی دی .

الکو ، اراکو ، الکوزي ، اراکوزي

د روایتې شجرې له مخې الکو د خیرک په اولاده کې د بارک او پوپل سکنی وروړ دی . خیرک دابدال زوی د ترین لمسی د شرخبون کووسی د سپه بن کووسی او د قیس عبدالرشید کودی دی . د ژوند زمانه یې باید د ۷۸۰ هـ ق شاوخوا وپولو ځکه د وروړ (پوپل) د ژوند زمانه یې تاریخونو د ۷۸۰ هـ ق حدود ښوولي دي . (۱۲) یعنی د اتسې هجري پېړۍ پای یا له نن څخه نژدې ۶۵۰ کاله وړاندې . دالکوزيو پښتنو ټاټوبی په مشخصه ترکه د احمدشاهي کندهار شمال لویدیځ ته د ارغنداب ناوه ده . د زابل ولایت په جلدک او په فراه ولایت کې هم یو شمېر الکوزي اوسې خو اصلي مېنه یې د ارغنداب د رود غاړې دي . د ارغنداب حوزه په تاریخي لحاظ د اراکوزيا سیمه

ده . وايي کله چي مقدوني سکندر (تولد يي ۳۵۶ ق م) له اتيازوو لښکر سره د اسيا پر لويه وچه بريد وکړ ، دريم داريوش ته يي ماته ورکړه ، د هخامنشي سلطنت پلازمېنه (پايخت) يي وسوځله ، ميخ يي پر خراسان ونيو ، دهرات تر نيولو وروسته يي دهيلمند ناوه او ورپسې د اراکوزي ناوه د اراکوزيانو له سخت مقاومت وروسته فتح کړه . د ۳۲۹ ق م په دوېي کې يي د ارکوزي سکندريي ښار د اوسني کندهار په شاوخوا کې جوړ کړ . (۱۳) د اراکوزيا سيمه په ريگريدا کې د (سراسواتي) او په اوستا کې د (هراوتي) په نامه ياده سوي ده . (۱۴) دغه اراکوزيان چي د ارغنداب پر غاړو اوسېدل او له مقدوني سکندر سره يي « سخت مقاومت » کاوه ، څرک ور ؟ داخلک د همدا نښو الگوزيو اسلاف وو . د الگوزي او اراکوزي په نومونو کې د (لام) او (ري) اوبښتون (ابدال) پېښ دی . (ري) په (لام) اوبښتي ده . ددغه راز ابدال نوري بېلگې هم سته لکه : دېوار – دېوال ، غريبيل – غلبيل ، قيطور – قيطول . (دکندهار ښار لويدښخ ته دسرموزي د غره لسموړه څوکه « قيطول » نومېږي . مستته لاه په) ري) او (لام) کې د (لام) بوخ لوغزوي بڼگري او په (الگوزي) کلمه کې د پای له خوا (زي) هغه سوفیکس نه بولم چي د نومونو په پای کې وړلويږي او د (زوی) معنا ورکوي لکه د (باريک) او (محمد) د نامه و پای ته چي وړلويږدی او (باريکی) او (محمد زي)

ځینې جمعو سوی دی یعنی د بارک زوی او د محمد زوی .
الکوزی او اراکوزی د شخص نوم نه بلکې د هغه جمعیت
نوم دی چې د اراکوزیا اوسېدونکي وو .

اخک - اخکزي

په ابداليو پښتنو کې اخکزي هغه قبيله ده چې چې د
ژوند ډیرې لرغونې لارې چارې ، راشه درشه ، رسم و
رواجونه ، دودونه و عاداتونه یې څرغندي ساتلي دي .
د پښتنو ایتنیکي څېړنو له پاره دا قوم خورا غني مواد
لري . د دوی دنگ دنگ قدونه ، پیاوړي بدنونه ، غښتلي
موتي ، گردې مخونه ، مست اتونه ، غېړي او نور یې هر
یو پخپل ذات کې د اریایي توب او لرغونتوب نڅښې دي .
ددې قوم د خپلونو نومونه هم خورا لرغوني علایم لري . د
روایتی شجرو پر بنا اخک او محمد دوه وروڼه دي چې د بارک
له اولادې گنل کېږي . د بارک د ژوند زمانه د ۷۶۰ هـ ق
شاوخوا اټکل سوې ده او په دې حساب باید د اخک نیکه
وخت تر دې وروسته کلونه وي او تر ۸۰۰ هـ ق وروسته
کلونه یې وپولو . دا خبره می لا باید دمخه کوي وای چې د
یوې قبیلې د جوړښت د پیل له پاره دغه شان دقیقه نېټه یا
کال ټاکل پخپله د علم له موازينو سره سر نه خوري . د
اخک د پیدایښت کلونه که د ۸۰۰ هـ ق حدود ومنو نو دا د
اسلامي عصر هغه دوران دی چې اسلامي تفکر د مسلمانانو
اوپه تېره بیا پښتنو د ژوند په ټولو اړخونو کې ژوري رښې
خغلولي دي . پر ژبه یې د عربیت ژوره اغېزه مسلطه سوې

ده . نومونه يې عربي ، اصطلاحات عربي ، هرڅه عربي سوي دي . داخبره دمنلونه ده چې د اسلامي مجد و عظمت په دغسې يوه دوران کې دي د يوه مسلمان قوم نومونه غير اسلامي يا غير عربي وي او مسلمان اڅک دي پر خپلو زامنو (گجن) و (بادين) نومونه کښيږدي ، لمسی دي د (خول) ، کورسی دي د (سدی) ، کورسی دي د (پایک) او کوردی دي د (خودک) په نامه ونوموي . تاسي ته به زه د يوه اڅکزي شاعر شجره وړاندي کوم او تاسي به دا ټول غير عربي نومونه پکښي وړينئ . دا شاعر ملا عبدالسلام اشپزی نومېږي او په اونس کې په سلام بابا مشهور دی . نوموړی د ملاجيش زوی هغه د ملاصمد هغه دملابرت هغه د جمال هغه د گلي هغه د غازي هغه د پيرعلي هغه د خودک هغه د پایک هغه د سدي هغه د خول هغه د گجن هغه د اڅک زوی دی . (۱۵) ددې شجرې د پای شپږ نومونه خوږه څرگند ټول تر اسلام دمخه نومونه دي (۱۶) . که درې پښته يوه پيړۍ وگورئ نو شپږ پښته دوه سوه کاله کېږي او ددې معنا به داوي چې د اڅک زېږېدلنه بايد لږ تر لږه دوه سوه کاله تر اسلام وړاندي وېرلئ . زياتي شجره ته د نيتي ټاکونکو د هغه عمر شپږ سوه کاله کړی دی . په دغه موده کې له يوه فرد څخه داڅکزو د دويمه پراخ اولس جوړېدل تر عقل وټلې خبره ده . ما د يوه اڅکزي شاعر شجره څکه د بېلگې له پاره راوړه چې ددې قوم پر شجره زيات باور کېدلاى سي . په ابدالير پښتنو کې د اڅکزو قبيله

دنسي اړيکو په خوندي کولو کې تر نورو قبيلو ډېره پابنده ده . په دوي کې د قبيلې پوښتنه اساسي سوال دی . له نابلاغه مېلمه څخه تر روغيو وروسته لومړی پوښتنه داده چې څوک يې ؟ يعنې په قوم څوک يې ؟

دا ځک د ژون زمانه ډېره قديمه ده . د شجره جوړوونکو د کجن او اڅک تر منځ د پېښو پېښو فاصله غورځولې ده . ښاغلي دوکتور عبدالرازق پالوال پخپل درانه اثر (د پښتنو نړۍ پخوانی تاريخ) کې د يوناني آثارو پر بنسټ د (اړخک) شاهسانو په باب (چې مراد يې اڅک شاهان دي) ډېر لرغوني شواهد او تازه وېکړ معلومات ورکړي دي . ددغه درانه او گران کتاب دوهم ټوک چاپ سوی دی (۱۹۹۴ م) پښتانه ددغه اثر د نورو ټوکونو د خپرېدو لار څاري .

بېاخ - پروټ - ډاسو - اېرېدي
د اريايانو په لرغونو سرودونو (ويدونو) کې مورد د ارغنداب په ناره کې د بېخي ، ډسه ، پراوته او بريسه قبيلو نومونه مومو چې له دوی څخه همدا نن بېخي په سیرۍ او کندهار کې سته ، بريسه په يقين سره د بېاخ قوم نوم دی ، پروټ د الکوزيو يو بېاخ دی ، د اېرېديو نوم د اپارتي په بڼه ثبت دی او په سلېمانخېلو کې د ډاسو (ډسه) په نامه يو خېل سته (۱۷)

ساک - سهاک - ساکزی - اسحاق زی

له تاريخي څېړنو څخه څرگندېږي چې ساک قبایل د

امر په ښارخوا کې تر میلاد شپږ سوه کاله مخکې اوسېدل .
 وايي لوی کوروش د سیستان د فتح پر وخت همدغه ساکان
 د هغوی د ښوځدمترو له امله (نیک کردار) بللې او
 نازولې یې دي . ارواښاد علامه حبیبی لیکي کله چې دغه
 کوچي ساکان صحرا نشین سول دباختړ په سیمو اودامو
 سیندپه جنوب کې له پښت قبیلې سره گډ سول او دساکه
 نوم ددغو قبایلو په نومونو کې خای سو . لکه په زابل او
 کابل کې د سهاک او په هیلمند کې دساگزي په پښتنه قبیله
 کې همدا نوم سته . له ساکانو څخه عبدالله محمد بن صالح
 ساگزي په سیستان کې د یعقوب لیث صفار پیرخلاف پاڅون
 وکړ او مات سو (۲۵۹ هـ ق) مشهور انگریزافغان پوه سر
 اولف کیروډگندهارا دساک واکمنانو په نومونو کې خورا ډیر
 پښتو مشابهنونه موندلې دي . (۱۸) ارواښاد دوست
 شینواری خولا ساکان د پښتون قام په جوړښت کې یو
 اساسي عنصر گڼي . دده په عقیده د پښتانه په خټه کې د
 (سلم ، ساک او سامي) عناصرو بېلگې سته . (۱۹)
 په پښتنو کې دعربي فرهنگ له خپرېدوسره سم خورا
 ډیري پښتو کلیمې په عربي بڼه او وروسته په پاړسي شکل
 واوښتي لکه صرود (سردسپر) ، جروم (گرمسیر)
 مستنج (مستنگ) ، سچستان (ساگزستان) ، سچزي
 (ساگزي) ، قهستان (کسموهستان) ، میر واعظ
 (میرورس) ، ضحاک (سهاک) ، لهورگد (لوگر)
 فوفزایي (پیولزی) ، طرحی (تسموخی) ، صدوزی

(سسپروان) ، ارغسان (ارغستان) ، سفید روان (سپروان) او نوز . په دې ډول له سهاک څخه (ضحاک او اسحق) جود سو (لکه له نیرخبون او خرنبون څخه چې یې شرف الدین او خیر الدین جود کوي دي) او د ساگزو قبیلې نوم په اسحق زایي واوښت . دا لرغوني قبيله چې مورد یې د موجودیت څرک (۲۵۰۰) کاله وړاندي لرو ، د روایتي شجرې د مسخ کوونکو له خوا دوه ځایه سوې ده . یوه برخه یې لا سوه بن په اولاده کي د ابدال له لاري د پنج پای په گروپ کي شامله سوې او بله یې د سهاک ولد ابراهیم ولد یې متو بنت بېټ بللې ده (۲۰) که د ابدال زمانه د ۴۴۰ هـ ق شاوخوا ومنو نو د سهاک = اسحق د ژوند عصر باید د اوومي هجري پېړۍ سر وي او په دې توگه به مو د یوې لرغوني قبیلې د عمر لږترلږه اتلس سوه کاله عمر خورلی وي .

د پنج پای له گروپ سره د ساکانو یو ځای کول ماته مصنوعي ښکاري . د کندهار له درانیو څخه دا خبره اورېدل کېږي چې د پنج پای گروپ قومونه کله ځانونه په درانیو کډوي کله په غلجیو .

**

*

د دريم څپرکي لمنليکونه

- (۱) نوميالی - محمد انور - د پښتنو د ټولنيز تاريخ مبادي -
 ۳۷ مخ - مسکو - ۱۹۹۰ م
- (۲) په ۱۹۲۰ م کال کي په اتلانتيک سمندر کي يو
 بيساري توپان پېښ سوی و چي ۶۶ ورځي يي دوام درلود .
 له دغه توپان څخه يوه کوچنۍ بېړۍ راووته چي سپرلي يي
 مذهبي مبلغين وړ . دغو مبلغينو په شمالي امريکا کي يوه
 ټولنه جوړه کړه چي زوزات يي د امريکايي کلتور له مخي
 زمرو د ځينو پښتنو په شان څرنگه « ستانه » بولي .
- (۳) حبيبي - پوهاند عبدالحی - تاريخ مختصر افغانستان
 ۱۴۱ مخ
- (۴) رشاد عبدالشکور - لودي پښتانه - ۱۳ مخ
- (۵) تاريخ سلطاني ۲۳ مخ ، تاريخ خورشيد جهان ۶۷
 مخ ، لودي پښتانه ۱۲ مخ د تاريخ فرشته دلوموي ټوک ۱۸
 مخ په حواله .
- (۶) حبيبي - پوهاند عبدالحی - تاريخ مختصر افغانستان
 ۱۵۷ - ۱۵۸ مخونه .
- (۷) شينواری - سرمحقق دوست - پښتانه څرک دي ؟ -
 ۶۸ مخ پېښور - ۱۹۹۸ م
- (۸) نوميالی - محمد انور - د پښتنو د ټولنيز تاريخ
 مبادي - ۴۶ مخ - مسکو - ۱۹۹۰ م
- (۹) تړۍ - حبيب الله - پښتانه - شپږ مخ - پېښور -
 ۱۹۹۹ م

- (۱۰) سراولف کارو - پښتانه (پتاز) - پښتو ژباړه -
 ۲۶ - مخونه - پېښور - ۱۹۹۹ م
- (۱۱) حبيبي - پوهاند عبدالحی - تاریخ مختصر
 افغانستان - ۲۳۴ مخ
- (۱۲) تاریخ مختصر افغانستان - ۲۳۹ مخ ، پښتانه
 دتاریخ پوزناکینی ۱۲۷۲ مخ
- (۱۳) تاریخ مختصر افغانستان - ۴۰ مخ
- (۱۴) ریګوریدا د ویدي سرودونو یو کتاب دی . ویدي
 سرودونه له نن څخه نزدې څلورنیم زره کاله وړاندې ویل
 سوي دي . ویونکي یې هغه اریایي قبایل وو چي د آمو
 سیند په شمال کي اوسېدل او خپله مېنه یې (اریاناویجه)
 بلله . اوپجه اوس لاهم د کندهار په لهجه کي د
 (سرزمین) په معنا ژوندي او مستعمله کلمه ده . اریایي
 مدنیت د ویدا په څلورو کتابونو کي منعکس سوی دی . له
 دغو څلورو کتابونو څخه د یوه نوم یې ریګوریدا دی نور
 درې یې سام وید ، اتهروا وید ، یجور وید نومېږي . ریګوریدا
 یې ترټولو قدیم دی .

اوستا بیا د زردشتي مذهب مقدس کتاب دی چي
 دوي لويي برخي لري . په لومړۍ برخه کي یې دغه لاندي
 کتابونه راغلي دي : یسنا ، وېسپرد ، ونديدا . او په
 دوهمه برخه یې دوي ځانگي لري : خورده اوستا او یشتونه
 د (یشت) معنا د (ستایني سرود) ده . که د اوستا
 لومړۍ او دوهمه برخه په پام کي ونه نیسو ، نو په مجموع

کي گویا پتغه کتابه کبيري : یسنا ، ورسپرد ، وندیداد ،
یشت او خورده اوستا .

(وگورئ : افغانستان در شاهنامه د ارواښاد احمد علی
کهزاد لیکنه - ۹۳ مخ - کابل - ۱۳۵۵ ش)

(۱۵) ملا عبدالسلام اشپزی - د مقدس خان معصوم
لیکنه - پینتر اکاډمي - بلوچستان - ۱۹۸۷ م

(۱۶) په وروستیو څو لسيزو کي پر پینتنو کوچیانو
باندي د غیر عربي نومونو ایتبول باب سوي دي . زمرو
زلمي پینتانه کویتین کوي پراوالادو باندي پینتو نومونه
کبیردي . دغه تسایل د وروستیو لسيزو معصوم دی .

(۱۷) حبیبني - پوهاند عبدالحي - تاریخ مختصر
افغانستان - ۱۰ مخ .

(۱۸) پورتني اثر - ۵۸ مخ

(۱۹) شینواری - سرمحقق دوست - پینتانه څوک دي ؟ -

۱۹ مخ - پینتور - ۱۹۸۸ م

(۲۰) خلاصه الانساب - ۱۲۶ مخ)

www.libtool.com.cn

*

څلرم څپرکی

غزوي - غلزي - خلجي - غلجي

په پښتو کي غلجي قبایل هم دشپږ له مخي او هم په تاريخ کي دخپل خانگوي نقش له رويه د يادوني وړ موقعيت لري او همدا علت دی چي ما په دې ليکنه کي هغوی په يوه بېل څپر کي کي راوړل . له دې قبيلې څخه لوديانو د څلرمي هجري پېړۍ په سر کي په ملتان کي د يوې درنې پاچهي تاداو کښېښود چي نيمه پېړۍ يي دوام وکړ او د غزنوي سلطان محمود له خوا په ۴۰۱ هـ ق کي ورانه سوه تردې وروسته په هند کي د خلجي (غلجي) شاهانو اوږده دوره پيل کېږي چي پيل يي په ۱۲۰۶ م کي و او څه دپاسه درې سوه شل کاله يي دوام وکړ . (د خلجي او غلجي په باب به وروسته وڅېړو) د نهمي هجري پېړۍ په نيمايي کي لوديانو د دوهم ځل له پاره د شاهوڅېل لودي سلطان بهلول په لاس د هندوستان په شمال (ديلي) کي د يوه پرمختين سلطنت بنسټ کښېښود چي تر اتيا کاله عدل وروسته د مغول بابر په لاس ونگ سو . تر بابر وروسته بيا ددغو قبایلو څپلوانو (سوريانو) د سلطان العادل سوري شېر شاه په همت پر هند باندي دپښتنو واکمني ټينگه کړه

چي د مغول همایون په لاس چپه سوه او تر هغه وروسته بیا وینوچي په کندهار کي د حاجي میریس نیکه په قیادت ملي غورخنگ پیل سو (۱۱۱۹ هـ ق) پښتانه یې واکمني ته ورسول . دا واکمني اته دېرش کاله وروسته د افشار نادیه لاس نسکوره سوه . لکه وړاندې چي مې وویل ددې قبایلو په باب زه ځکه لړڅه په تفصیل یزغیرم چي په روایتې شجړو کي همدوي زیاتره د مناقشي وړ ګرځول سوي دي . ددوی په باب ظالمانه قضایوونه سوي دي . دپښتنو دروايتونو له مخي دغلیجو رښه د بیت نیکه لور یې بي متو ته رسېږي . بي بي متو په غوري حسین (۱) واده وه . په مخزن افغاني کي د متو او حسین د واده په باب د مجمع الانساب په حواله یوه افسانه لیکل سوي چي وروسته یې نورو تاریخونو ته هم لار ګړي ده (۲) افسانه داسي ده :

د ولید بن عبدالمک بن مروان دخلافت په وخت دده سپه سالار حجاج بن یوسف ثقفی د خراسان او غورستن د نیولو په نیت له یو لوی لښکر سره رازخوځید . په غورکي د حجاج په راتګ سره لویه ګډوډي راغله . مخوري کورنی او د نامه کسان له کور و کلي ووتل په هغو کي د حسین په نامه یو جوان د وطن پرېښوولو ته مجبور سو . (د حسین د نسب شجره یې د غور حاکم سلطان بهرام ته رسولې له او هغه یې د سلطان معزالدین محمد بن سام غوري له اولادي بللی دی . وایي چي دخلرم خلیفه حضرت علی کرم الله وجهه له خوا سلطان بهرام ته دغور د حاکم په توګه فرمان

صادر سوی و .) په افسانه کې راغلي دي چې حسین نامی
 د کسي په غره کې د شیخ بېټه نیکه کورنی ته پناه وروړه .
 شیخ بېټه یې په تندي کې د عالي نسبې او نېک فطرتی
 نخښي ولیدلي . په کور کې یې خای ورکړ او د کهاله محرم
 یې وگاڼه او د زوی په شان چلند یې ورسره وکړ . څه موده
 وروسته د حسین او د شیخ بېټه د لور (متو) ترمنځ مینه
 پیداکسوه او د متو د مور ویلار په پټه سره کور و کھول سول
 . متو حمل واخیست . مور یې د چارې په فکر کې سوه د
 پلار سره یې خبره طرحه کړه او خني ویې غوښتل چې د هلك
 و نجلی نکاح وتړي . پلار یې د هلك د اصل ونسب د
 معلومولو لپاره یو سړی چې (کاغ دوو) نومېدی د
 حسین له یوه لیک سره چې د خپلي کورنی په نامه یې
 کښلی و ، غور ته ولېږه . کاغ دوو په غور کې د حسین
 دیلار و نیکه څرک ویوست او تر راتگ وروسته یې شیخ
 بېټه ته ډاډ ورکړ چې هلك عالي نسبه شهزاده دی . شیخ
 بېټه د خپلي لور و حسین نکاح وتړله . متو ته خدای زوی
 ورکړ . نیکه یې له دې امله چې هلك و نجلی دده بې سلا
 یوځای سوی وو ، پر ماشوم باندي (غلزی) نوم
 کښېښو یعنی د غلا زوی . دا نوم وروسته غلزی ، غلجی
 سو . (۳) تاریخ سلطاني دې افسانې ته نېټه هم ایښي ده
 او دا پېښه یې په پنځه سوه هجري کې بللي ده . (۴)
 حسین یې د شهزاده سام غوري زوی بللی دی او له غور
 څخه یې د هغه د راوتلو علت غورته د غزنوي لښکر و

يو چاته فرمان صادر وړوي !) .
 - مخزن افغاني خو د مترو او حسين د نکاح کېدلو وخت نه رابښي خو تاريخ سلطاني لکه وړاندي چي مور لوستل ، په صراحت سره وايي چي داېښنه په پنځمه هجري پېړۍ کي سوې ده . په داسي حال کي چي وليد بن عبدالملك په ۹۶ هـ ق کي مړې او د حسين له کوره وتل او دکسي غره ته تلل بايد په لومړۍ هجري پېړۍ کي ښورل سوې وای . مترو د قيس لمسی ده . قيس په ۴۰ يا ۴۱ هـ ق کي مړې او په دې ډول خو اول د نيکه او لمسی تر منځ زمکاني فاصله (۴۵۰) کاله ده چي د عقل په حکم ممکنه نه ده . بل حسين د لومړۍ هجري پېړۍ په پای کي له کوره وتلی خو واده يې درې پېړۍ وروسته کړی دی . نه پوهېږم چي دا مساله به څرنگه تشریح سي ؟

- وايي شيخ بېته پخپل وخت کي په تقوا او ښکي مشهور و د لور په ورکړه کي د نورو پښتنو په شان ډېر محتاط و . د څېښې په وخت کي ورته د اصل و نسب مسالې زيات اهميت درلود او له همدې امله يې د حسين غوري د پلار ونيکه د معلوماتو له پاره کاغ نامی دوو ته له کسي غره څخه د غور تر لتو پوري د اوږده سفر ماموريت ورکړ . آيا ددغسي يو شخص څخه داهيله کېدای سي چي د خپلي کورنۍ لمن دي په خپل لاس پورته کړي او پر لمسي باندي دي د (غل زوی) نوم کېښيږدي ؟ په پښتنوکي همدا اوس پر ناموس باندي د تېري او ناروا داغ جزا مرگ دی . آيا دا

خبره به د بېټ نيکه په وخت کې چې اسلام او پښتونولي تر
 نن سل چنده ټينگه وه ، د يوه روحاني مقتدا په باب د منلر
 وړ وي چې خپله لور داسې يوه شخص ته په نکاح ورکوي
 چې دده کورنۍ ته يې پېغور اړولی وي ؟ هيڅکله نه .

— ددې افسانې بل تناقض د (کاغ دور) مساله ده . که
 کاغ نامې په رشتيا سره په قوم (دور) و ، نو د دور قوم
 لومړۍ نيکه بايد تر بېټ نيکه دمخه يا يې همعصر وي . په
 داسې حال کې چې د روايتي شجره په روايت خو (دور)
 په (شيتک) کې شامل دي (نوري خانگي يې تنې او
 بنوخي دي) شيتک د ککي زوی ، هغه د کرلان زوی او
 هغه د بېټ سره په يوه ليکه کې راغلی شخص ښوول سوی
 دی . د پورتني روايت له مخې خو لمسي تر نيکه دمخه
 ژوند کاوه !

ددغو تناقضاتو حل په هغه چا اړه لري چې د غلجيو په
 باب پر دغه افسانوي روايت باندې گروهمن وي .
 غلجي څوک دي ؟

د غلجيو د نامه په توضيح کې ننې پوهان د نورو څيزونو
 په روڼا کې ټول په يوه خوله دي او هغه دا چې دا نوم غززي
 (کوزراد) دی . د غززي کلمه ورورو په غلجي اوبښتي ده .
 د (زې) او (جيم) د اوبښتون ۹ پر مثالونه سته (ژوند -
 ژوند - جوړند ، ژبه - جبهه ، ژرنده - جرنده)
 علامه حبيبي د توماس چک له خولې وايي چې په
 لرغـــــــــــــــــونې باختري دري کې (گر - Gar) غره ته وايي

اود آمو سيند د لوري خوا د غرنيو سيمو آريايي
 اوسېدونكي (غرچه) نومېدل . غرچه او غرخني په ننني
 پښتو كي مروجي كلمي دي او د غره ميړنو ته وايي . غر د
 يوې لاحقې په توگه د پښتانه له نامه سره تړلي كلمه ده .
 عربو د غـ غـ پښتانه پاچهان (ملوك الجبال) يعني
 (د غرونو شاهان) بلل . د غزنوي دربار مشهور مديحه
 ويونكي شاعر ابو القاسم فردوسي پخپل تاريخي شهكار
 (شهنامه) كي د زابل په غرو كي د افغانانو د يو مشر او
 پهلوان اوږد داستان لـ لـري . دا مشر (كك كوهزاد)
 نومېدى چي په قوي احتمال سره يې (غرزي كك ، غلجى
 كك) بللاى سو . د شهنامي د ملحقاتو روايت داسي دى

چنين گفـت دهـقـتان دانش پـژوه

مـر ايـن داسـتان رازيـشـين گروه

كه نـزديـك زابل بـسه روزه راه

يـكـى كـسـوه بـد ، سـركـشـيده به ماه

بيـك سـوى او دشت خـسـر گاه بود

دگـر دشت ، زى هندوان راه بود

نشـسته درآن دشت بسيار كـوچ

زاوگان ولاچين و كـسـرد و بلوچ

يـكـى قلعه بالاي آن كـسـوه بود

كه آي حصن و از مردم انبوه بود

مرآن حصن را نام مـسـرياد بود

ازوچـهـر نـابـخـردان شاد بود

بدژ دره، یکی بد کنش جای داشت
 که در رزم با اژدها پای داشت
 نژادش زاوغان سپاهش هزار
 همه ناورانند از و ژوبین گززار
 بیلا بلند و به پیکر ستبر
 به حمله چو شیر و به پیکار ببر
 دورانش بمساکتند ران پیل
 که رزم جوشان تر از رود نیل
 به نیرو جسد اکردی از کوه کمر
 گریزان ز رزمش بدی شیر نر
 چو پیکار جستی ز مردان مرد
 ز مردان به آوردی از گرز گرد
 و را نسام بودی کلک کوهزاد
 بگیتی بسی رزم بودش به یاد
 هزار و صد و هژده اش سال بود
 بسی بیم از در دل زال بود (۶)

د اروا بنیاد استاد احمد علی کهزاد به نظرد « مویاد »
 غر به فراه کی واقع دی او « که نزدیک زابل بسه روز و راه »
 داسی تعبیری چی زابل یوه پراخه سیمه ده او په دی خای
 کی له زابل خخه مراد د هیلمند او ارغنداب غاړی دی .
 نوموړی استاد زیاتوی « دشت خرگاه عبارت از سرزمین
 پهناور است که علی العموم کوچی ها در آن مستقر بودند و
 خیمه ها و غزدهی ها و خرگاه های خود را در آن پهن داشت

بريا می نمودند . راهی که بطرف هندوان رفته بود ، امکان دارد که از طرف جنوب در راه قندهار و چمن و کورته جانب (هند) ميرفته ، ولی امکان دیگر هم موجود است که راه مذکور از طریق قندهار و غزنه به مرکز کابلستان که در آن وقت حصه زیاد آن پروان هندو نیزم بودند ، کشیده شده باشد « (۷) »

د « دشت خرگاه » موقعیت مورد ته دا رانیهی چي .
 دا دشت د اوسني زابل و غزني له پراخو دښتو سره خرمه پروت و او تر دا نن پوري لاهم د غلجی کوچیانو کړدی پکښي پلني وي . د شهنامي د روایت له مخي (کک کوهزاد) افغان و . په دې باب مورد يو شمېر نور بيتونه هم لرو چي د کک افغانيت (پښتونوالی) خني خرگنديږي .
 فرودسي د رستم نکل کوي او وايي چي نوموړی یسره وړخ « بازگاه » ته خي او دلاوریانو له خولي د (کک کوهزاد) د غښتلوب بیان داسي اوري :

یکی گفت ای نامرور پهلوان

دل کارزار و خسرد را روان

نهنگ دمانست و شیر زیان

به نیروی او کس نبسته میان

تراش ز اوغان سپاهش بلوچ

ا بردشت خرگاه بگریده کوچ

.....

.....

كك كـــوهزاد اژدهای نر است
زگرشپ و ار سام جنگی تر است

.....

دگرآنکه در کـــوه با آن دلیر
هزاران جنگی همه همچو شیر
به مردی فزوتند هر يك ز كك
بسود كك ز پیکارایشان سبک
هزاران سواران افغان گروه
ز لاجین دلیران ابر گردد کوه
رستم چي دا بیان اوري له خنیمه سره تاویري. او قسم خوري
چي د كك چاره به کوي .

ندارم درنگ امشب ایدر زکین
مگر سوی اوغان و خرگه زمین

.....

سوی دشت خرگاه تازیم زود
ز افغان و لاجین بر آریم دود

زونه غواپوم د شهنامي تول داستان دلته وایتل کوم . مقصد
مي دادی چي (كك كوهزاد) د شهنامي به استناد افغان -
اوغان و ، د (دشت خرگاه) پښتانه يي عزيزان وو او په
لښکر کي يي په زرو (زرگونو) افغانان شامل وو. (كك)
چي افغان سو نو په يقين سره ويلای سو چي. د (کوهزاد)
لقب همدغه (غزوی) دی چي وروسته غلزی - غلجی -
خلجی سوی دی . د (اك - ak) لاحقہ په نورو پښتني

قومونو کي هم سته لکه خټک ، شیتک ، هوتک ، اخک ،
بارک او نور .

د روایتي شجرو له مخي غززی = غلجي د بېټ نيکه د
لور (بي بي موی) زوی گنهل سوئی او د ژوند زمانه يي
تر اسلام وروسته د خټونه دي په داسي حال کي چي د همدې
شخص بيان د شهنامي په استناد تر صدر اسلام ډېر وړاندي
په فولکلوريکو داستانو کي خای نيولی دی او دې خبري ته
مو باید پام وي چي فولکلوريک داستانونه که د عقل و
درايت ملاتړ وگټي نو بيا د ثقه اسنادو خای نيولای سي .
روایتي شجره چي د غلجي په اولاد کي د توران ، بولر ،
بارو ، بابو ، درخی ... نومونه راوړي دي ، پخپله ددې
شاهدي ورکوي چي دا نومونه تر اسلام ډېر وړاندي لرغوني
نومونه دي .

نسبي شجره غلجي قبایل په (وصلي افغانه) کي
راوستي دي . ددې له پاره چي ددې مطلب اساس ښه څرگند
سي ، لازمه ده چي پر دغه برخه يوڅه ورغږیوم :

اصل و وصل :

قبيلي او قومونه دانسانانولوی لوی جمعیتونه دي
او د جوړښت جریان يي يوه ډېره اوږده زمانه نيسي . چي د
پيل ټکی معلومول يي يوه څه مشکل کار دی . يوه شخص
ته د لویو قومونو د مبداء رسول زیاتره له علمي معیارو
سره سرته خوري . پښتانه چي خپله نسبي شجره بیانوي ،
وايي پلانی د پلاني زوی د پلاني لمسی د پلاني کورسی د

پلاټي کوسی د پلاټي کودي ... او بالاخره د پای ټکی یو یوې لویې ټولې (پریل ، اڅک ، خټک ، اړپدی ،) ته رسوي . تر لویې قبیلې پورې د نسب سلسله د افرادو له لارې بشپړه پېرې . د روايتي شجرو تېروتنه داده چې دغه لویې قبیلې یا قومونه یې د شخص په توگه منلې دي او داسې یې انګېرلې ده چې گویا پریل ، خټک ، اڅک ، اړپدی ... اشخاص دي په داسې حال کې چې هغه اشخاص نه بلکې د افرادو لویې ایتنیکي مجموعې دي چې ټوله بیا د « پینتون » په نامه په یوه لوی واحد کې د ملي یووالي درجې ته رسېدلي دي . او لکه وړاندې چې مې ورپل ددغو لویو ایتنیکي واحدونو جوړېدل د خورا ډېرې اوږدې زمانې محصل دی . دپینتون په دا اوسنۍ سیمه کې د تاریخي حواثر له مخې څوک دا اټکل کولای سي چې دلته په خورا لرغونې زمانه کې د انسانانو یوه ټولې د « ملي توحید » یوې داسې مرحلې ته رسېدلې وه چې نوري ټولې او جمعیتونه یې ځان ته راچذبولای او په ځن کې منحلولای سول . ددغه جذب او انحلال مفهوم په روایتي شجره کې د « وصل » یا « وصلي » په نامه بیان سلی دی . وصل او ادغام یوه داسې عملیه ده چې مثالونه یې د نړۍ په نورو قومونو کې هم موندل کېږي . داستاد محمد انور نور میالی په عقیده « ... په لرغونې تاریخ کې دلته یو شمېر لومړني قبیلې ډېرې وختي د ایتنیکي جوړښت یا تګون یو پاڅنه او په ځان پوره قبیلوي نظام ته رسېدلي دي . بیانوددغه نظام

د انضباطي او انتظامي ارزښتونو له برکته چې پخپل وخت کي يې زياتي اجتماعي او اقتصادي ښېکښي درلودې ، په ليري او نيزدي گاونډيتوب کي يې هر څوک ځان ته راجلبوله او په دوی ورگډېدله . د ظلمونو له مرکز څخه فراهه او د شرقي استبداد له دولتو څخه بيزاره پرکښي چې ددوی په گاونډيتوب کي يې پناه موندله ، د دوی د ژوند لاره يې غوره کوله . « (۸) پر « فراهه و بيزاره پرکښو » سربېره له نظامي فتوحاتو سره سم ځيني مهاجم جمعيتونه او افراد هم په نيول سويو سيمو کي د تل له پاره ميشته سوي دي چي د اسلام له خپرېدو وروسته په پښتنو کي د عربي عناصرو منحلېدل يې ښه مثال کېدلای سي . دغو عناصرو چي اوس د پښتنو ستانه دي ، خپله ژبه او کلتور سره له دې چي د مذهبي تقدس ملاتړ هم ورسره ملگري و ، له لاسه ورکړی دی . په کندهار کي يو شمېر سپېڅلي پښتانه همدا نن ځانونه (تاجک) بولي او ځيني يې (بلوڅ) . خونه د يوه تاجکي زده نه دبل بلوڅي او نه يې راشه درشه د تاجک و بلوڅ ده .

کله چي څوک په پښتنو کي د « وصل » عمليه کوري نو ويښي چي يو وخت هفتليان - ايتلان ددې سيمي له بومي اوسېدونکو (پکتهانو) سره يو ځای سوي او (ابداليان و غلجيان) ترې جوړ سوي دي (۹) بل وخت د سامی توکم ځينو قبيلو خپله بقا له پښتنوسره په يوځای کېدلو کي موندلې ده او ځانونه يې پکښي منحل کړي دي او بل وخت

بیا د منځنی اسیا د پراخو سیمو اوسېدونکو ساکانو خپل هر څه له خپلو کارندیزو پکتیانو سره گډ کوي دي . د همدغو طبیعي عملیود څېړلو په نتیجه کې نننۍ پورهانو داسې انګېرلې چې د پښتني ټولني د جوړښت مهم ترکی (سلیمانیان ، ساکان او سامیان) دي (۱۰) د سوري سيني څېره داده چې ددې ټولو عناصرو نخني د پښتنو په سره یو مرتقي ترکیب کې موندل کېدلای سي . لرغونو کتابو او د هغو په پیروۍ، ځینو نننۍ څېړونکو چې ددغه ادغام او وصل ځیني نخني په پښتنو کې موندلې دي ، ددې پر ځای چې د وصل د عملیې څرنګوالی دې یې څېړلۍ وي ، ټول پښتانه یې هغو ته منسوب کوي دي . همدا علت دی چې ځینو څېړونکو پښتانه بني اسرائیل بللي ، ځینو تاتار او ځینو منګولیان و

د « وصل » له طبیعي عملیې څخه د سیاسي واکدارو او ملاحظاتو په ګټه ناروا استفادې هم سوري دي او ددې پر ځای چې دغه عملیې ته د یوري عیني او عادي واقعي په توګه کتل سوري وای ، د یوه قوم د تذلیل او د بل د تحلیل له پاره کار ترې اغیستل سوی دی . (۱۱)

مورته منسوب قومونه تر نورو لرغونې دي :

شرقي ملتونه د قومي لرغونتوب مسالې ته اهميت ورکوي . په دې بحث کې له لرغونتوب څخه زما هدف دانه دی چې گريا لرغونې قومونه پر نالرغونو لور دي يا دا د قومونو له پاره نور امتياز دی . دا د بشري انکشاف يوه غير ارادي عمليه ده چې ځينې انساني ټولې وړاندې او ځينې وروسته دقوم درجې ته ورسېږي . زما مقصد د ځينو هغو تاريخي حقايقو بيانول دي چې په پخوانيو کتابو کې له پامه اچول سوي وه . له دغو تاريخي حقايقو څخه يو هم د مورني اصالت په دوران کې د قبيلو او قومونو منځ ته راتگ او د مورز نامه ته دهغو منسوبدل دي .

د نړۍ په تاريخ کې داسې شواهد موندلای سو چې دځينو بشري ټوليو جوړښت د مور په نامه پيل سوي وي او د نامه رېښه يې د ميندو له نومو سره ټولې وي . دا د بشري انکشاف او تکامل هغه پړاو دی چې د ټولني د اقتصادي او ټولنيزو چارو په سرته رسولو او پرمختيا کې د ښځو رول تر نارينه زيات وي . کله چې د اقتصادي او اجتماعي ودې له امله په ټولنه کې د نارينه غلبه ټينگه سوه ، دلته نودنسب نوم هم د مور له نامه راپيل او په پلار پورې وتړل سو .

په پښتنو کوچيانو کې نن ورځ لا هم د ورځنيو چارو په تر سره کولو کې د ښځو نقش تر نارينه ډېر دی . د کلهو بارول او اړول ، د مېړو پالنه و روزنه ، د غوږو و کوچو او وويو توليدول او د کوچياني ژوند نورې اړوندې چارې د

بنڅو مسولیتونه او وظایف دي . د بشري و طبعي حواډو په وړاندي د قبيلې دفاع د نارینه وړ وجایب دي . په پښتني قبيلو کې چې ځینې یې د مور یا بنڅو نامه ته منسوبې دي ، ددې حقیقت ښکارندوی دي چې گویا ددغو قبیلو د جوړښت پیلامه د بشري تکامل په هغه دوره اړه لري چې په هغې کې د مور یا بنڅي نقش تر پلار یا نارینه زیات و . له قزاینو څخه داسې ښکاري چې ددغو قبیلو نومونه د اسلام دمقدس دین تر راتګ ډېر وړاندي په لرغونو زمانو کې وضع سوي دي خو د نامه توضیح و تحلیل او پر هغو باندې د نتایجو ښا کول یې په هغه دوران کې سرته رسېدلي دي چې په ټولنه کې د نارینه بابایي (ظلمه) ټینګه وه . د دغسې غلبې په وخت کې د بنڅي د موقف د ټیټوالو له پاره هر راز جواز سته او دغه علت دی چې د مور نامه ته منسوبو قبیلو د توهین و سپکاوی ډېرې څپېرې خورلي دي . ددې انتساب اغېزه دومره ستره ده چې د پښتو نومیالی شاعر خوشحال خټک (۱۰۲۲ - ۱۱۰۰ هـ ق) له خپلې خانې ، ددېبې ، علمي سړبې سره سره خان حفر کڼې څکه چې قبيله یې (سباګی انا) ته منسوبه بلل سوي ده . دی وایي :

که د واړو پښتنو راته تسلیم دی
زه خو بیا د سباګی انا خښتک یم

په پښتنو کې له متیزو پرته نور خپلونه هم سته چې د بنڅو نامه ته منسوب دي . د ځینې ابن کند ابن خربیزون په

اولاده کي د کمال نامي دوي ښځي وي چي دواړو تنه يي (انی) ويل . مشره انی او کشره انی . د یوسفزیو دوه مشهور خپلونه مشرانزي او کشرانزي همدې دوه ښځو ته منسوب دي (۱۲) په ملېزېو کي د اکسوزیو دوه ښځه (راني زي او کورا) د میندو په نامه (رانی او کورا) مشهور دي (راني زي په اتمانخېلو کېږي) . د اچرېدېو زخه خېل (زخی انا) ته منسوب دي . (۱۳)

په پښتني قبيلو کي د لرغونیت اندازه د دوی د نومونو له څرنگوالي څخه هم اټکلېدای سي . استاد نومیالی هغه قومونه چي د نامه « له کلماتو څخه يي هيڅ تاريخي دلالت نه راوړي » د جامد قبيلوي نوم او هغه چي د نامه له کلماتو څخه يي « د نسبي سلسلې تاريخي دلالت ... څرگندېږي » د مشتق قبيلوي نوم په نامه بللي دي . (۱۴) په جامد نومو کي کاکړ ، هوتک ، څاڅي ، ماکو ، اندر ، وردگ او نور راتلای سي او په مشتق نومو کي محمد زي ، علي خېل ، احمد زي او نور يادولای سو . د جامدو نومو قومونه تر مشتقو لرغوني دي . ژبيني دليل يي دادی چي په نامه کي يي داسلامي نومو او عربي ژبي اغېزه نه ليدله کېږي او « دټولنپوهني له پلوه يي دليل دادی چي داهدغي دورې نسبي نومونه دي چي هغه وخت لا د ميراث مورسه نه ده غښتلې سوې او هيڅ داسي اړتيا نسته چي خلک د (زي) او (خېل) غوندي مشتقي لاحقې په خپلو نسبي نومونو کي زياتي کړي او د پلار دخوا تناسلي رابطه د

میراث په خاطر ژوندی وساتي . «
 خلجی او غلجی :

له دریمې او څلرمې هجري پېړۍ رایه هیسته په زیاترو لیکلو آثارو کې د « خلجی » په بڼه د « غلجی » قوم ناسم تلفظ او لیکنه لیدل کېږي . او ددغه ناسم تلفظ پر بنسټ ددغه قوم په باب داسې نظریات څرگند سوي دي چې گویا « خلجیان » له لوربه سره تورکی الاصل قبایل دي اوزابلستان ته تر لېږدېدلو وروسته یې ددغه ځای له اوسېدونکو سره د گډ ژوند په نتیجه کې خپله ژبه وکلتر له لاسه ورکړی او « غلجیان » سوي دي . خلجیانو د اوومې پېړۍ له پیل څخه په هندوستان کې درنه امپراتوري جوړه کړې وه چې څه دیاسه درې نیم سوه کاله یې دوام موندلی و . ددغه درزني پاچهۍ په باب کورنیو او بهرنیو څېړونکو بنیاسته وېرې لیکني کړې دي او په ځینو کې یې ددوی تورکي والي ته اشارې هم سته . زمونږ هېوادونو لیکوالو پخپلو مستندو څېړنو سره دا خبره سپینه کړې ده چې « خلجیان » او « غلجیان » یوقوم او وتورکي والي نسبت یې ناسم دی . زه به په دې برخه کې ارواښاد علامه عبدالحي جبیني د هغې څېړنې لنډېزاو ترجهه ټیما راټول کوم چې زما سره یې همدا اوس انگرېزي متن سته او « Khaljies are Afghans » نومېږي (۱۵) . ترکومه ځایه چې ماته معلومه ده ارواښاد علامه په دې برخه کې د « اصل خلجیان افغانی ، رفع اشتباه در باره ایشان » په

نامه يوه څېړنه لري چې په ۱۳۴۹ ش کال په تهران کې چاپ سوې ده . (۱۶) دغه راز يې په (پښتو و لويکاک غرنه) او (د پښتو ادبياتو تاريخ - دوهم ټوک) کې هم پر دغه موضوع بياندي روزنا اچولې ده .

ارواښاد علامه عبدالحي جيبی په نوموړې مقاله کې ليکي « په ۱۹۳۹ م کال د انډين هستري کانگرس په غونډه کې يوه ويناوال څرگنده کړه چې خلجيان تورکان نه وه دده څېړنه د کانگرس په څېړنو کې چاپ سوې هم وه . تر دده دمخه اډوارډ توماس (Edward Thomas) پخپله

مقاله کې چې (د ډيلي د پښتو پاچهانو پښليک) نومېږي او په ۱۸۷۱ م کې يې په لندن کې خپره کړې وه ، ويلي و چې له ۱۱۹۳ م څخه تر ۱۵۵۴ م پورې د ډيلي سلطانان افغان پښتانه پاچهان وو . سرولسزلي هيگ (Sir Wolseley Haig) هم د کمبرج هستري آف انډيا په دريم ټوک - چاپ - ۱۹۲۸ م کې د (تورک و افغانان په هندوستان کې) تر نامه لاندې ويلي چې خلجيان افغانانو ته منسوب دي ، او زياتوي چې دوی هغه تورکان وو چې افغاني دود و عادت يې اخيستی و او د افغانستان د گرمسېر په سيمه کې اوسېدل . « (۱۷) ارواښاد طبيب ناصري د مولف قاضی منهاج سراج له خولې وايي « له ۶۰۰ هجري را وروسته څه د پاسه پنځلسو سترو خلجيو واکمنانو پر هندوستان واکمني چلوله او په شمالي هند او د بنگال د شمال په لوړو سيمو کې يې خراساني او اسلامي ثقافت

خپراهه . خلیجیان یو ځل بیا له ۶۸۹ څخه تر ۷۲۰ هـ ق پورې د ډیلي واکمنان سول . دا واکمنان د افغانستان خلیجیان وو . «

ارواښاد جیبیې د محمد قاسم فرشته هغه حکم ته د شک په سترګه ګوري چې د طینات اکبري د مولف نظام الدین احمد بخشي هروي له خولي يې بیان کړی او ویلي يې دي چې خلیجیان د چنگیزخان د زوم خلیج خان (قلیج خان - م . ه) اولاده ده . او لیکي « له تاریخي اسنادو څخه څرګندېږي چې خلیجیان یا غلجیان تر چنگیز درې پېړۍ وړاندې په زابلستان کې اوسېدل . د حدودالعالم ناڅرګند مورف په ۳۷۲ هـ کې وايي چې په غزنه او شاورخا کې يې ... دخلج ترکان (Taraks of Khalj) اوسي . دوی کوچي خلک دي او د پسو ډېرې رمې لري . د خلج ددغو ترکانو یو زیات شمېر په بلخ ، تخارستان او ګوزګانان کې هم لیدل سوي دي ... منهاج سراج یو ځل بیا ثابتوي چې خلیجیانو تر چنگیز او د هغه تر زوم ډېر دمخه پر هندوستان باندې واکمني کوله او د امپراتورۍ حدود يې د شمالي ښکال تر لوړو سیمو پورې رسېدل . دده د کتاب شلم فصل په بشپړه توګه ددغو خلکو بیان ته وقف سوی دی . دی زیاتوي چې خلیجیان غزني ته نږدې ، په ګرمسېر او غور کې اوسېدل ، مګر ددوی د تورکوالي په باب يې هیڅ نه دي ویلي . له پای خوا دی نور تورکي واکمنان په واضح ډول د تورک اولاده بولي . «

ارواښاد جیبی زیاتوي « خلیج چي د خطاطانز له خوا د خلیج په شکل اړول سوی دی ، د (حدودالعالم) تر ترتیبولو ۹۰۹ پورې د جغرافیه لیکونکو په منځ کي یوه ښه پېژندل سوی کلمه وه . ابن خردادبه (۲۳۰ - ۲۳۴ هـ) هم د (خلجیه) په باب وغږیږي . دي داخبره مني چي د خلیج (Khalj) او خلیج (Khalukh) ترمنځ توپیر سته او ورپسې زیاتوي : د خلیج (خلج) د ژمي د موسم تورکي اوسېدونکي طراز (Taraz) ته نیژدې دي . دوی ته ورځسره د خلیج (خلجیه) څرخایونه پراته دي . دغه بیان ثابتوي چي دهغه وخت د خلیج کوچي قبایل له ننني عادت سره د کال په ساره موسم کي تودو سیموته لېږدېدل . ابن خردادبه دغه سیمي جریمه بللي دي (بلاذري او منهاج سراج یي جروم بولي) . ابن خردادبه لیکي چي ددوی ژمني څرخایونه د اکسوس سیند پر دې غاړه پراته دي . ځیني کوچي قبایل اوس هم دغو سیمو ته ځي . »

علامه جیبی د یوه بل جغرافیه لیکونکي ، ابراهیم ابن محمد اصطخري (۳۴۰ هـ - حدود) له څړلوي لیکي : « خلیج د اتراکو یوه څانگه (Clan) ده . اتراک په غالب گومان سره د ترک Tarak جمع ده) (۱۸) ... دوی د پسر نو لړی رمې لري او ژبه و پوښاک یي تورکو ته ورته دي . « علامه زیاتوي چي خلیج و افغان تل یوځای سره یاد سوی او ددوی سیمه ، رښه او نژاد هم مشترک ښودل سوی دی . د عبدالجبار عتی زوی ابونصر محمد (۴۱۴ هـ) د

سبکتګین د فتوحاتو په ترڅ کې لیکي « افغان او خلع د سبکتګین امر ومانه او اکثرا دده له لښکرو سره مله وو. »
 ابن الاثیر هم دغه پېښه په عین شکل بیان کړې ده . علامه حیتي پخپله مقاله کې داهم وایي « په دې ډول خلعیان او غلعیان د هغو تورکانو یا (غز) اولاده نه ده چې په اسلامي دوره کې خراسان ته راغلي دي ، بلکې د آریښ نژاد هغه هفتالیټس دي چې د سپینو هونانو په نامه مشهور او په تخارستان او زابل کې اوسېدل . ددوی اخلاف د زابل او سني غلجي قبایل (کورجي – کوشی) دي . « ارواښاد علامه وروسته د غلجي ، د بدخشان د سیمې په ژبه کې د غلجه – غرجه کلمات څېړي او په دري ادب کې د هغو لرغوني مثالونه راوړي او ورپسې زیاتوي « محمد کاشغري (۴۶۶ هـ) چې پخپله هم تورک و ، وایي : په ترکمنو غزانو کې څلېروښت قبیلې سته خو دوي خلعیه قبیلې چې د تورکانو په شان ښکاري ، تورک نه دي . دغه تورکي تاریخ پوه له تورکو سره دخلع دنامه له گډولو څخه ډډه کوي ... منہاج سراج چې د خراسان اوسېدونکی او دوغلي سیمي او دغه راز په هند کې د تورکي واکمنانو په چارو ښه پوره څیړدئ ، تل تورکان د تورک په نامه او خلعیه د هلعیانو په نامه یادوي . « هندوستانی مورخ ضیا برني (۷۵۸ هـ) پخپل کتاب تاریخ فیروزشاهي په یوه بېل فصل کې وایي « ... کله چې ملک جلال الدین خلعی د ډیلي پر تخت کښېښت ، پر خلکو درنه تمامه سوه . ځکه چې خلعیان

تورکان نه وو . « ارواښاد لوی استاد حبیبی وروسته د خوشحال خان هغه بیت راوړي چې د هند په پاچهانو کي یې سلطان جلال الدین « د ولایت غلجی » بللی دی
 بیا سلطان جلال الدین پر سریر کښناست
 چې په اصل کي غلجی د ولایت و

(پښتنو د خټو په هاخوا سیمه د ولایت په نامه بلله .) او
 درېسي د تورک او ترک د دوو کلمو ترمنځ د اشتباه موضوع
 خبري او لیکني : « خلجیان پښتو ویونکي ترک (Tarak)
 وو نه تورک (Turk) . ددغو دوو کلمو ترمنځ مغالطه د
 اسلامي دورې له پیل څخه را شروع سوه . »

لکه لوی استاد چې اشاره کړې ، زما په نظر هم
 څرنگه چې په عربي الفبې کي (Tarak) او (Turk) دواړه
 د (ترک) په شکل لیکل کېږي . د اعراب نه شته والي
 ددغو دوو کلمو ترمنځ مغالطه پېښه کړې ده . او درېسي
 نو د خلجیانو د تورک والي خبري رامنځ ته سوي دي . د
 لوی استاد دلیکني له مخي « د بکران زوی محمد په ۶۰۰
 هجري قمري کي لیکي « ترک (Taraks) خلجیان له خلق
 (Khalukh) څخه زابلستان ته وکوچېدل . دوی د غزنین
 په اوارو دښتو کي میشته سول . د تودې هوا له امله یې
 رنگونه واوښتل . ژبه یې هم بدله سوه »

پورتني رانقل سوی روایت د محمد بن نجیب بکران
 دی چې په پخل اثر جهان نامه کي یې راوړی دی . جهان
 نامه یې په ۶۰۵ هجري کي کتلي ده . (۱۹) د جهان

نامي دغه روايت د ځينو افغاني څيړونکو پر ليکنو هم اثر کوي دی چايې په تايد چايې په ترديد کي ليکني کوي دي له هغو څخه يو هم ارواښاد مير محمد صديق فرهنگ دی . نوموړی پخپل وروستي کتاب (افغانستان در پنج قرن اخير) د غلجيو په بحث کي ليکي « يك تعداد از ايشان (پيښرنها - م . هوتک) درسه دوازدهم ميلادی در جزه اردوی سلطان محمد غوری به آن سرزمين (هند - هوتک) داخل شده در آنجا اقامت اختيار نمودند » . او ورپسې زياتوي « در اين زمان یکی از سران ايشان بنام جلال الدين در سال ۱۲۹۰ م با لقب فيروزشاه بر تخت بادشاهی دهلی جلوس نمود و سلسله را که در تاريخ بنام خلجيان معروف است ، بنياد نهاد » . (۲۰) له دي عبارتو څخه داسي ښکاري چي د ارواښاد فرهنگ په نظر خلجيان (پيښانه) دي . د خلجي کلمې تر تحليل وروسته نوموړي وايي « ... اما بعد در ضمن شرح تهاججات مسلمانان به هند ، کلمه خلجي ملازم کلمه افغان گرديد » . تر دي ځايه د ارواښاد فرهنگ خبري ظاهرا سسي ښکاري خو وروسته لاېره ناسمه نتيجه ځيني راباسي . دی ليکي : « پس از سقوط دولت خلجي در دهلی و شعيبه ديگر آن در مالوه اين کلمه در هند از رواج افتاد و به جای آن در خراسان در قبيله ای بنام غلجي ظهور کرد که یکی از شاخه های مهم ملت پښتون يا افغان بود » . (۲۱) (پرکلماتو تاکيد زما دی . م . هوتک) د ارواښاد فرهنگ په نظر د غلجي قبيله په هند کي د

خلیجیانو د سلطنت تر ړنگېدو وروسته (۱۳۱۶ م) په خراسان ! کي منځ ته راغلي ده . وروسته نو نوموړی مرحوم د غلجیو د نامه په باب د (غلزوی) افسانوي ډجه تسمیه راغلي او لیکي « حکایت بالا به اغلب احتمال بطور کنایه بیانگر این واقعیت تاریخی است که غلجی ها یک شاخه دخیل پشتون ها می باشند یعنی شاخه ای که در بدو امر جزء ملت دیگر بوده اما در اثر آمیزش با پشتونها زبان و رسوم آنها را فراگرفته و در آن جذب شده است » . (۲۲) (پر کلمات تاکید بیا زما دی . م . هوتک) د نقل پر وروستی برخه باندې د محمد بن نجیب بکران د جهان نامې اغېزه پرته ده . خسرو داچي د غلجیو (دخیلوالی) یې یو تاریخي واقعیت بللی او په لومړي سر کي یې دا قبیله د یوه بل ملت جزء بللی ده په یوڅه شننه اړزي . دی وايي د غلجیو قبیله د خلیجیانو د دولت تر سقوط وروسته په خراسان کي منځ ته راغله . لسه (خراسان) څخه دده مطلب د غزني شاوخوا سیمي دي ځکه دې خبري ته یې په ۶۴ مخ کي هم اشاره کړې ده . گویا د غلجیو د سلطنت د ړنگېدو پر وخت د غزني په شاوخوا کي پښتون ولس موجود و . دغو خلیجیو له هغو سره تر گډون وروسته د هغوی ژبه او دودونه زده کړل او په هغوی کي جذب سول . پوښتنه داده چي په دغه ولس کي د پښتون قام کومي قبیلې موجودي وې ؟ ددغي پوښتنې ځواب زموږ یوه درانه استاد دوکتور حبیب الله تړي

ورکړی دی چې وروسته به یې ولولئ . ارواښاد فرهنگ تاریخي حقایق د کلماتو په پوښ کې سره ژوولي او تعريف کړي دي . حقیقت دادی چې د هند خلجي واکمنان همدغه غلجي پښتانه وه چې له خپلي پلرنی سیمي (ننني افغانستان) څخه هند ته تللي او هوري یې درنه پاچهي جوړه کړې وه . نه داچې غلجي پښتانه د خلجیانو تر سلطنت وروسته په خراسان کې منځ ته راغلل . ماته داسي څرگنده سوره چې ارواښاد فرهنگ د خلجیو او غلجیو ترمنځ د تساری نڅینه ایښي اومنلې یې ده خو د دغه مساوات ته یې معکرسه معادله تړلې ده او همدغه ځای دی چې لوستونکي د پښتو په باب دده پر خلوص نیت باندي شکمن کوي .

لکه وړاندي چې مو اشاره ورته وکړه د جهان نامي هغه حکم ته چې وايي « خلجیان اصلاً تورکان وو زابلستان ته ولېږدېدل . هلته میشته شول او خپله ژبه او عادات یې هېرکول . د زابلستان دخاکو ژبه او عادات یې کښب کول او پښتانه غلجیان ترې جوړ شول » ، ښاغلي پوهاند تېري صاحب ډېره معقول او پرڅو ځای خواب ورکړی دی . دی لیکي : « ... د خلجیانو د مهاجرت اړیه زابلستان کې د هغوی د منحلېدو پېښه ، طبعاً ، له ۵۰۰ هجري نه پخوا شوې ده . (ځکه جهان نامه په همدې کال لیکل سوې ده . هرتک) د جهان نامي له متن نه داهم په صراحت ښکاري چې د دغو مهاجرو څېره او ژبه د جهان نامي د

ليكني له وخت نه پخوا بدله شوې او ژبه يې هم له دې نه وړاندي بله شوې وه ... که څوک د جهان نامې خبره مني هغه به ضرور دا هم مني چې ترک خلجيان د شپږمې پېړۍ له اواخره نه ډېر پخوا زابلستان ته لېږدېدلي دي ... او کوم څېړونکي چې وايي ترکي خلجيان د زابلستان په ځايي خلکو منحل شوي او په نهايت کي په پښتنو خلجيانو بدل شوي دي هغوی په حقيقت کي داخبره تصديقوي چې لږترلږه د دوهمې او درېمې هجري پېړۍ په حدودو کي د زابلستان ځايي اوسېدونکي پښتانه وو ... له بلي خوا بيا (دغه کسان) وايي چې پښتنو په ۱۴ او ۱۵ پېړۍ کي د غزني سطح مرتفع اشغال کړه . پوهاند تيرئ صاحب ددغو دوو خبرو تر بيانولو وروسته وايي « له دې دوو خبرونه يوه هرورور غلطه ده . خوداچي کومه يې غلطه ده ؟ ددې سپينول هغه چا ته ورپه غاړه دي چې وايي ترک خلجيان د زابلستان په ځايي خلکو کي منحل شوي او پښتانه غلجيان ترې جوړ شوي دي . » (۶۳)

زماپه نظر د پښتنو د اصل ونسب د هغوی د قبيلولو قومونو او دغه راز د هغوی د روايتي شجره په باب د وروستيو کلونو څېړنو چې زما ليکنه يې يوه کړۍ ده ، دغوڅو موضوعگانو ته د پای ټکي ايښي دي :

— د پښتنو د ساميت نظريه پر علمي اساس ولاړه نظريه نه ده . پښتانه اريايي الاصل قوم دي . که د سامي نژاد ځيني

ګرويونه او افراد د تاريخ په بېلابېلو پړاوونو کې ورسره يوځای سوي او پکښې منحل سوي وي ، وي به .

— له قيس عبدالرشيد سره د پښتنو ټول افسانوي روايت دی او دمنلو نه دی . په روايتي شجره کې چې د (کيس) کومه يادونه سوي ده هغه بايد له کسي غر ، کاسي قوم او په غور کې په دغه نامه د يوې درې له موجوديت سره په ارتباط کې مطالعه سي ، نه دا چې له هغه څخه د يوه عبراني نوم په توګه د پښتنو د بني اسرائيليت د توجیه له پاره کار واخيستل سي .

— د غلجيو دنامه په باب جوړه سوي افسانه نه د منلو وړ ده ، نه د تکرارولو .

— خلجي او غلجي د يوه قوم دوه نومونه دي اوسره بېلول يې نه د منلو وړ دي ، نه د تکرارولو .

— پښتون ، افغان ، پټان ، روهيله د يوه ايتنيکي واحد بېلابېل نومونه دي چې افغان يې اوس په پراخه معنی د افغانستان د ټولو اتباعو د ملي هويت له پلوه منل سوي دی او پر پښتنو سربېره نور ټول هغه قومونه چې د افغانستان په جغرافيوې او سياسي قلمرو کې اوسي ، و افغان په نامه يادېږي .

— پښتانه يوازي د بېټې ، سوه بن او غرغښت اولاده نه ده . په پښتنو کې ځينې دومره لوی قومونه سته چې په يوازي سر ددغو درو واړو نيکونو تر مجموعي اولاد زيات بلل کېږي چې مور يې مصداق په (پورته اسمان ، کښته سلیمان) يا

(چي پيدا دي گدانه كړه ، نودي خله پښتانه كړه؟) مثل
وشمه خبرو كي وینو .

— د پښتنو ژبې (پښتو) د هندواروپايي ژبو له شرقي
بناخه د اوسيا په گروپ پوري تړلي ده .

دا موضوعات اوس د يوه داسي حقيقت په توگه منل
سوي دي چي د ختيځ او لويديځ پوهان ورباندې متفق الرايه
دي او د تردید ټکي پکښي نه ويني .

د څلرم څپر كي لمنليکونه

(۱) د فاضل استاد پوهاند رشاد په عقیده دغه نوم « په
راوړوسته كي حسين سوي دی . اوسوني (Uswinee) په
مونث صورت په سانسكریت كي هغه لومړي ستوري ته
وايي چي د سپوږمې په مدار كي واقع دی او د سپوږمې
لومړي منزله ته هم وايي » (وگورئ : لودي پښتانه — د
عبدالشکور رشاد ليکنه — ۳ مخ — اوله حاشيه — کابل —
۱۳۳۶ ش)

(۲) ددغي افساني تکرارول پر ځينو خواخوږو پښتنو بڼه
نه لگيږي . ماچي په ډېره مجله كي په دې باب ليکني
کولي (۱۹۹۵ - ۱۹۹۶ م) بناغلي قدرت الله حداد خپله
ناخوښي د همدې مجلې د دريم کال په شپږمه گڼه كي
وښووله . زه له دغو خواخوږو څخه بڅښنه غواړم خو په دې
بحث كي مجبور يم چي افسانه يو وار بيا تکرار کوم ځکه له
تکرار پرته يې نقد ول يې ربطه کيږي .

(۳) هروی — نعمت الله — مخزن افغاني — اردو ژباړه —

۴۳۵ مخ -

- (۴) تاریخ سلطانی - ۶۹ مخ
- (۵) حیات افغانی - پښتو ژباړه - د تعلیقات برخه - د پوهاند رشاد صاحب په قلم .
- (۶) کهزاد - احمد علی - افغانستان در شاهنامه - ۲۸۶ - ۲۸۹ مخونه - کابل - ۱۳۵۵ ش
- (۷) هماغه اثر ۲۸۷ مخ
- (۸) نومیالی - محمد انور - د پښتنو د ټولنیز تاریخ مبادي - ۳۰ مخ - مسکو - ۱۹۹۰ م
- (۹) حبیبی - تاریخ مختصر افغانستان - ۷۵ مخ
- (۱۰) شینواری - دوست - پښتانه څوک دي ؟ ۶ - ۳۲ مخونه - پېښور - ۱۹۹۸ م
- (۱۱) د « اصل و وصل » په برخه کي چي ما په ډېره مجله کي کوم استنتاجونه بیان کړي دي ، پر هغو مي نوې کتنه کړې ده چي تاسي وړاندي ولوستل .
- (۱۲) حافظ - رحمت خان - خلاصه الانساب - ۱۱۲ مخ پښتو اکيډمي پېښور یونیورسیتی - ۱۹۷۳ م
- (۱۳) د هجري یاد - د مقالو مجموعه - ۱۰۹ مخ
- (۱۴) نومیالی - د پښتنو د ټولنیز تاریخ مبادي - ۴۷ مخ
- (۱۵) ددغي لیکنې کاپي ماته ښاغلي سلیمي کندهاري را کړې ده چي ورڅخه ممنون یم .
- (۱۶) خپل - هارون - آفریده های مهجور علامه حبیبی - ۳۲ مخ - کابل - ۱۳۶۷ ش

(۱۷) تر دې وروسته چي د خلجيانو په باب د ارواښاد
حبيبي خبره رانقلېږي ، لوستونکي دي پوه وي دا دهغي
مقالې محتويات دي چي وړاندي مي ياده کړه .

(۱۸) د عربي ژبي د اصولو له مخي اتراک د افلاک پر
وزن د ترک (د لومړي او دوهم په زور) جمع کېدلای سي .

(۱۹) تېری - دوکتور حبيب الله - پښتانه - ۸۱ مخ -
پېښور - ۱۹۹۹ م

(۲۰) فرهنگ - مير محمد صديق - افغانستان درېنچ قرن

اخير - اول جلد - ۲۷ - ۳۸ مخونه

(۲۱) (۲۲) هماغه اثر - ۳۸ مخ

(۲۳) تېری - پوهاند دوکتور حبيب الله - پښتانه - ۸۱ -

۸۴ مخونه



ARIC

B

3.121

HOT

9111

Pashtoon Tribes
And
Their Family Trees.

www.libtool.com

By

Mohammad Masoom Hotak

د افغانستان د کلتوري ودې ټولنه - جرمني

VEREIN ZUR FORDERUNG DER
AFGHANISCHEN KULTUR E.V

د خپرونو لړ (۱۷)